
परिचय 


पंडित अयोध्यासिंह उपाध्याय 'हरिऔध' का जत्म 5 अप्रैल, 865 को 
आजमगढ़ स्थित निज्ञामाबाद नामक तहसील में हुआ । वे सनाढूय ब्राह्मण थे। 
'हरिऔध' के पूवज पंडित काशीनाथ उपाध्याय जहाँगीर के दरबार में जिलेदार थे 
और दिल्ली में ही उनका निवास था। उनके पड़ोस में ही एक कायस्थ परिवार 
रहता था, जिसके मुखिया सम्राट जहाँगीर के यहाँ मीर मुंशी थे । मीर मुंशी 
किसी कारण-वश सम्राट के कोप भाजन हुए। उनके वंश के कुछ लोगों को संरक्षण 
देने के कारण श्री काशीनाथ उपाध्याय भी कोप के शिकार हुए | इसके पूर्व 
कि वे पकड़ में आते वह दिल्‍ली छोड़कर अमृतसर होते हुए बदायूँ आये। सिख 
गुरुओं का उन्हें संरक्षण मिला। कुछ दिन बदायूँ रहने के बाद उनका परिवार 
निज़ामावाद आकर बस गया | उपाध्याय के वंश ने सिख धर्म कुछ शर्तों के साथ 
स्वीकार किया । अयोध्या सिंह के नाम के साथ जुड़ा सिंह! इसी बात का द्योतक है । 

'हरिऔध' के पिता का नाम पंडित भोला सिंह उपाध्याय और माँ का ताम 
रुक्‍मणी|देवी था। इनके ताऊ श्री ब्रह्मा सिंह उपाध्याय बड़े ही प्रसिद्ध ज्योतिषी 
और संस्कृत के जाने-माने विद्वात थे। उनकी जीविका का साधन पंडिताई था | 
हरिऔदध' की प्रारम्भिक शिक्षा उन्हीं के देख-रेख में हुई । श्रीमद्भागवत के अतेक 
मार्भिक स्थलों के श्लोक उन्हें कंठस्थ थे । वह बालक 'हरिओऔध' को गोद में बिठा- 
कर उन श्लोकों का पाठ किया करते थे। पाँच वर्ष की अवस्था होने पर उनका 
विद्यारंभ संस्कार हुआ। सात वर्ष की अवस्था तक घर पर ही संस्क्ृत और हिन्दी 
भाषा की शिक्षा उन्हें मिलती रही | 

'हरिऔध' की माता का जीवन भी करुणामय था । वे कृष्ण लीलाओं का पाठ 
करती और निरन्तर उनकी आँखें जल से पूर्ण रहतीं | माता की करुणामय वृत्ति 
का भी प्रश्ाव 'हरिऔध' पर पड़ा था। 'हरिजौध' ने जहाँ बालसुलभ हृदय पाया 
था, वहीं उनका जीवन भी करुणा से ओतप्रोत था। सात वर्ष की अवस्था होते पर 
धज/माबाद के तहसीली स्कूल में इनकी शिक्षा प्रारंभ हुई | वहीं से 879 में 
उन्होंने मिडिल की परीक्षा प्रथम श्रेणी में उत्तीणं की और सन्‌ 884 में उसी 

विद्यालय में अध्यापक हो गये । सन्‌ 887 में उन्होंने तार्मल परीक्षा भी प्रथम 
श्रेणी में उत्तीर्ण की | तत्कालीन विद्यालय निरीक्षक की सहायता से सन्‌ 889 में 
उन्हें कानूनगोई की परीक्षा में बैठने का अवसर मिला । परीक्षा उत्तीर्ण कर लेने पर 
बहू अनेक वर्षों तक कानूनगो, गिरदावर कानूनगो और सदर कानूनगों के सरकारी 
पदों पर कार्य करते रहे। इसी पद पर कार्य करते हुए सन्‌ 923 में उन्होंने 
सरकारी नौकरी से अवकाश प्राप्त किया । 

सरकारी नौकरी से अवकाश प्राप्त कर लेने के बाद महामना मदन मोहन 
मालवीय के आग्रह पर उन्होंने मार्च, 4924 में काशी हिन्दू विश्वविद्यालय में 
प्राध्यापक के पद पर कार्य करना प्रारम्भ किया। हिन्दू विश्वविद्यालय के हिन्दी 
विभाग में अवैतनिक प्राध्यापक के रूप में वे सन्‌ [94] तक कार्य करते रहें। 
महामना मालवीय की इन पर असीम क्ृपा थी | वे इनका बड़ा आदर और सम्मान 
किया करते थे। विश्वविद्यालय के हिन्दी विभाग में उन दिनों आचार्य रामचन्द् 
शुक्ल, डॉ. श्यामसुन्दर दास और लाला भगवानदीन भी काम करते थे । 'हरिऔध' 
जी को इन लोगों के सम्पक में आने का अच्छा सुअवसर मिला । 

'हरिऔध' का विवाह सनू 882 में हुआ । इनकी धर्मपत्नी का नाम अनंत्- 
कुमारी था| हरिऔध जी का पारिवारिक जीवन बड़ा ही सुखमय था। जीवन का 
अधिकांश समय आजमगढ़ में ही बीतता था। वहाँ वह अपनी छोटी भगिनी आनंदी 
देवी के यहाँ रहते थे । शनिवार के दिन निज्ञामाबाद आया जाया करते थे। इनका 
परिवार निज़ामाबाद में ही रहता था । श्रीमती अनंत कुमारी का देहावसान सन्‌ 
905 में हुआ । यों तो उनकी कई संतानें हुईं लेकिन दो संतानें ही जीवित रहीं । 
हरिओऔध' के पुत्र का नाम पंडित सूर्यतारायण उपध्याय और पुत्री का विध्य- 
वासिनी देवी था । 

हरिऔध' के साहित्यिक जीवन के निर्माण में बाबा सुमेर्सिह्‌ साहबज्ञादे का 
बहुत महत्त्वपूर्ण योगदान रहा है। बाबा सुमेरसिह पटना के गुरुद्वारे हरिजी के 
महंत थे लेकिन उनका जन्म स्थाव निज्ञामाबाद था। जीवन का अधिकांश समय 
इन्होंने निज्ञामाबाद में ही बिताया | 'हरिऔध' जी जब इनके सम्पर्क में आये तब 
उन्होंने इनकी बड़ी सहायता की । निज्ञामाबाद त्रवास के दिलों में बरावर काव्य 
गोष्ठियाँ हुआ करती थीं । हरिऔध भी उनमें वराबर सम्मिलित हुआ करते थे । 
बाबा सुमेरर्तिह की ओर से इन्हें बड़ा प्रोत्साहन मिलता था । बाबा सुमेरसिह 
काशी स्थित रेशम कटरा को संगत में आकर ठहरा करते थे । बाबा जी ब्रज भाषा 
के कवि थे और ब्नज भाषा में बड़ी रुचि रखते थे। सुमेरसिह 'भारतेन्दु हरिइचद्ध' 
के घनिष्ठ मित्रों में थे । एक अवसर पर जब 'भारतेन्दु सुमेरसिह जी से संगत में 
मिलने आये तो उन्होंने 'हरिऔध' को उनसे मिलाया । उस्त समय हरिऔध' की 
उम्र लगभग [8 वर्ष की थी । 

“हरिऔध' धामिक वृत्ति के चरित्रवान व्यक्ति थे। अत्यन्त सरल स्वभाव के 
सहनशील और उदार व्यक्ति थे। अपने सरकारी नौकरी के कार्य काल में कतंव्य- 
परायणता, निष्ठा और न्यायप्रियता के लिए विख्यात थे। इनके उच्च अधिकारी 
इनका बड़ा सम्मान करते थे और इनकी वातों को महत्त्व देते थे । हिन्दी के अति- 
रिक्त संस्कृत, उर्दू, अंग्रेजी, फ़ारसी, ग्रुरुमुखी, मराठी और बंगला भाषाओं का 
बहुत अच्छा ज्ञान इल्होंने स्वाध्याय से प्राप्त किया । इत भाषाओं के कुछ ग्रंथों का 
हिन्दी में अनुवाद भी इन्होंने किया था । प्रारम्भ में ये ब्रज भाषा में ही रचना करते 
रहे। कबीर की साखियों पर इन्होंने अनेक कुंडलियाँ लिखी थीं, जो 879 में 
कबीर कुंडल' के नाम से प्रकाशित हुईं। यह इनकी पहली रचना थी। अयोध्या- 
सिंह का 'हरिऔध' उपनाम ब्रज भाषा काव्य काल का ही है। यह उपनाम भिह 
का हरि और अयोध्या का औध' करके वताया गया है। हरिभौध' ब्रज भाषा के 
भी एक सफल कवि रहे हैं और इनकी ब्रज भाषा की रचनाओं का चमत्कार 
“रसकलस ' में देखा जा सकता है ।सन्‌ 907 से वह खड़ी वोली की और आकर्पित 
हुए और सन्‌ 907 से 947 तक अबाध गति से खड़ी बोली की रचनाओं में 
लगे रहे । 

हरिऔध” का यशस्वी क्रियाशील जीवन सन्‌ 94 के जुलाई मास में 
समाप्त हुआ । इसी वर्ष उन्होंने हिन्दू विश्वविद्यालय के कार्यभार से अवकाज ग्रहण 
किया । अवकाश ग्रहण करने के बाद वे अपने नगर आजमगढ़ वापस आ गये । 6 
जून, 884 से लेकर 30 जून 94] अर्थात्‌ लगभग 57 वर्ष तक उत्तका जीवन 
बड़ा ही व्यस्त और गतिशील रहा । अवकाश ग्रहण करने के बाद उनके जीवन 

'में एक विचित्न प्रकार की रिक्‍्तता उत्पन्त हो गयी। उनके लिए समय काटना 
कठिन हो गया । 

एक जुलाई 94] से 6 मार्च, 947 तक का समय उनके जीवन का सबसे 
दुखद और कष्टकर काल था । जीवन के अन्तिम क्षणों में उन्हें घोर असाहित्यिक 
वातावरण में रहना पड़ा । शरीर शिथिल हो चला था। इंद्वियाँ, जो संयम के वल 
प्र अनुशासित एवं व्यवस्थित रूप से कार्य करती रहीं, उनमें भी धीरे-धीरे असंयम 
का प्रवेश हो रहा था । इस काल में भी 'हरिओऔध' ने साहित्य की साधना से मुँह 
नहीं मोड़ा। नित्य प्रति प्रात:काल वह पाँच दोहे लिखकर संतोष कर लेते थे । 
उतका यह जीवन क्रम उत्तके अच्तिम दिन तक चलता रहा। वृद्धावस्था के कारण 
स्वास्थ्य में भी बड़ा परिवर्तत हो गया था। आथिक कठिनाइयों के कारण उनमें 
निरन्तर घबराहट बनी रहती थी। आजमगढ़ पहुँचने पर दो वर्षों के बाद उन्हें 
विस्मृति होते लगी | इंस नयी कठिनाई के कारण उन्हें कुछ शान्ति भी मिली और 
वह अपने को अनेक चिन्ताओं से मुक्त रख सके। लेकिन इस विस्मृति का प्रभाव 
मात्र उनकी चर्या पर ही पड़ा था | लिखने-पढ़ने अथवा पत्नाचार आदि के कार्य 

में किसी प्रकार का अंतर न था। पहले की-सी सतर्कता बनी रही । लिखने-पढ़ने में 
किसी प्रकार की असावधानी नहीं दीख पड़ती थी । इस अवसर पर उनकी एकाग्रत्ता 
देखते ही बनती थी। लेकिन जैसे ही वह लिखना-पढ़ना समाप्त कर लेते थे, शिथि- 
लता और विस्मृति का प्रभाव होने लगता था । 

मार्च, 947 को वे अपने भाँजे श्री विश्वताथ तिवारी के यहाँ से अपने 
पुत्र के निवास आ रहे थे। मार्ग में ही पैर लड़खड़ा गया और वे गिर पड़े । बाव में 
उठकर किसी प्रकार अपने पुत्र के यहाँ आ गये। थोड़ी चोट उन्हें लग गयी. थी। 
दुर्वलता वहुत ही अधिक हो रही थी लेकिन वे किसी का सहारा नहीं लेते थे और 
न लेता चाहते थे। वे अपने जीवन को स्वतः खींचना चाहते थे । कुछ दित इसी 
प्रकार वीते। 6 मार्च, 4947 को प्रातःकाल उन पर पक्षाघात का प्रभाव हुआ 
और बह कुछ समय के लिए अचेत हो गये । जीवनी शक्ति क्षीण हो रही थी । उठने 
के उन्होंने अनेक प्रयत्त किये परन्तु उठ न सके । मध्याह्न में उनके हृदय और 
नाड़ी की गति अत्यंत क्षीण हो गयी । लगभग पाँच बजे अपराह्न उनकी आँखें सदा 
के लिए मुंद गयीं | यद्यपि काशी आदि में उत्तका विश्वास न था। लेकिन परिवार 
के लोग उनके शव को काशी ले गये और ठीक बारह बजे रात्रि के समय जब 
होलिका दहन हो रहा था, तब उनकी चिता अग्नि से प्रज्ज्वलित हो उठी । 

हरिऔध जी के व्यक्तित्व का विकास संतुलित रूप में हुआ था | वह॒ सरलता, 
सौजन्य और निःस्पृहता की मूर्ति थे। जीवन के प्रारम्भिक काल से ही उन्हें दूसरों 
की भावना का आदर करले तथा यथाशक्ति दूसरों की सहायता करने की शिक्षा 
मिली थी । दूसरों को उतके किसी कार्य से पीड़ा न पहुँचे, इसका वह ध्यान रखते 
थे। इस संबंध में मुझे एक घटना का स्मरण है। हरिओऔध' के पुत्त॒ पंडित सूर्य- 
तारायण उपाध्याय फतेहपुर में कार्य करते थे। उनका परिवार वहीं रहता 
था । कुछ दितों पश्चात्‌ वे भी आजमगढ़ चले आये और वहीं रहने लगे। हरि- 
ओऔध अपनी बहन के यहाँ रहा करते थे। उनके पुत्र आजमगढ़ आ गये थे, इसलिए 
पुत्र के साथ रहना स्वाभाविक ही था | परन्तु उन्होंने अपनी बहन की भावनाओं 
को आहत नहीं होने दिया । वह दिन का भोजन बहन के यहाँ और रात का भोजन 
पुत्र के यहाँ करते रहे | दिन भर बहन के यहाँ रहते और सन्ध्या समय पुत्र के यहाँ 
चले जाते थे। बहन के यहाँ जब तक रहे, तब तक अपने भोजन का व्यय देते रहे 
और जब आज़मगढ़ छोड़कर काशी चले गये तब अपनी बहन के पास आजीवन 
दस रुपये भेजते रहे । इस प्रकार वे अपने सम्बन्धों में बड़े सतक रहते थे। उतकी 
इच्छा यह रहती थी कि वह स्वार्थी न समझे जाएँ। विशेषकर अपने समीप के 
सम्बन्धियों के प्रति इस बात का बड़ा ध्यान रखते थे । 

उनमें दूसरों के प्रति बड़ी शिष्टता थी । छोटे-बड़े सबको वह समान दृष्टि से 
देखते थे और सबका समान रूप से आदर करते थे। उनमें इतनी शिष्टता थी कि वे 
किसी की अनुचित बात अथवा उसके अनुचित कारें का कठो रतापूव॑ंक प्रतिवाद नहीं 
कर सकते थे । उनकी शिष्टता के सम्बन्ध में प्रसिद्ध इतिहासकार लौटूसिंह जी 
गौतम लिखते हैं : 

“पुराने हिन्दू कॉलेज एवं काशी विश्वविद्यालय का प्राचीन छात्र होने के नाते 
मुझे भारत के नेताओं तथा संसार के और भी प्रसिद्ध पुरुषों के उपदेश सुनने का 
सुख मिल चुका है।इस संसार की मायामयी काली कोठरी में लीक लगते देर 
सहीं । अपने स्थान का मद चाहे वह विद्या मद ही क्यों न हो, अधिकांश लोगों को 

उन्मत्त कर देता है। बड़े-बड़े विद्वानों को देखा; वे भी अहंमन्‍्यता के शिकार हैं। 
मानवीय निर्ब॑लताएँ उन्हें पद-पद पर गिराती हैं किन्तु 'हुरिऔध' इन सबके लिए 
अपवाद हैं । आपकी बात नितान्‍्त निराली है। इस तपोनिष्ठ कवि सम्राट्‌ के पास 
छोटे के लिए समय और स्थान सुरक्षित हैं। कड़ी-से-कड़ी बात को मीठे-से-मीठे 
और उत्तेंजनाशुन्य शब्दों द्वारा कह देता हरिऔध की वाणी की विशेष महत्ता 
है ।” 

हरिऔध की वाणी में अद्भुत मिठास थी । उनकी भाषण-शैली इत्तनी मधुर 
थी कि विरोधी भी वशवर्ती हो जाया करता था। सबसे महत्त्वपूर्ण बात बह थी 
कि वह कभी किसी प्रकार के विवाद में नहीं पड़ना चाहते थे। उन्हें जो कोई भी 
भला बुरा कहता था, उसे वे शान्तचित्त होकर सुन लेते थे परन्तु उत्तर प्रत्युत्तर में 
अपनी शक्ति का ह्ास नहीं करते थे | यह तो व्यवहार पक्ष की बात थी। परच्तु 
उन्हें आत्म-सम्मान का बराबर ध्यान रहता था । वह किसी की चाटुकारिता नहीं 
कर सकते थे। तत्काकीत कई राजे-महाराजों ने उन्हें अपने यहाँ बुलाया परन्तु 
जहाँ भी वह गये, उन्होंने आत्म-सम्मान को ठेस नहीं पहुँचने दी । 

उनका चरित्र बड़ा उज्ज्वल था । वह किसी प्रकार के ब्यसन में लिप्त रहने- 
वाले प्राणी नहीं थे। उनके व्यक्तित्व का वर्णव करते हुए भारत के प्रसिद्ध पुरा- 
तत्त्ववेत्ता डाक्टर काशी प्रसाद जायसवाल ने लिखा है--''मैं छोटा था, छोटे मूह 
बड़ी बातें करता था, उन्हें खिजाता था, खड़ी बोली के पद्यों की पैरोडी करता था, 
पर इन सब बातों के साथ मेरे युवक हृदय में पंडितजी की पवित्न आत्मा का विना 
जाने असर हो रहा था, जिसे उम्र बढ़ने पर मैंने समझा और यह समझा कि इस 
कोटि के सिख महात्मा, गुरुऔर साधु और भी रहे होंगे, जिनके सुपंथ का मुख 
आज भी अयोध्यासिह जी उज्ज्वल बनाये हुए हैं। 

'हरिऔध' साधारण आय के व्यक्ति थे। वेतन के अतिरिक्त जमींदारी से उन्हें 
थोड़ी-बहुत आय हो जाया करती थी। परन्तु उनके व्यय की कोई सीमा न थी। 
विशेषकर साहित्यिक कार्यों के लिए तो वह बड़े उत्साह के साथ व्यय करते थे। 
कभी-कभी इसके कारण उन्हें आ्थिक संकट का सामना करना पड़ता था परच्तु 
वे कभी चिंतित नहीं हुए | उनके व्यक्तित्व की सबसे बड़ी विशेषता यह रही है कि 
उनके जीवन का अधिकांश समय अत्यन्त असाहित्यिक वातावरण में व्यतीत हुआ | 
वह ऐसे पद पर थे, जहाँ से नीचे गिरने के अनेक अवसर मिलते हैं फिर भी, उन्होंने 
अपनी वृत्तियों को संयमित रखा और वह लोलूपता के पीछे नहीं दौड़े | वह बराबर 
कहा करते थे, “धन तो हाथ का मैल है, उसके लिए क्या चिन्ता करता ।” 

आतिथ्य-सत्कार में वे विशेष अभिरुचि रखते थे। वास्तव में वह्‌ अतिथि को 
देवता ही मानते थे। घर पर आये किसी भी अतिथि की सुख-सुविधा का वह 
इतना ध्यान रखते थे कि कभी-कभी उसे संकोच होने लगता था । वह स्वतः अतिथि 

की परिचर्या करते और जब तक वह भोजन के आसान पर बैठा रहता तब तक वे 
स्वतः खड़े होकर यह देखते रहते कि थाल सें किस वस्तु की कमी हो रही है। उन्तके 
व्यक्तित्व के प्रभाव के संबंध में हिन्दी के प्रसिद्ध लेखक और कवि जनादंन झा 
'द्विज! लिखते हैं : 

“इनका महान्‌ व्यक्तित्व आडसस्बरशुन्य है। ये निष्कपट, नि्लोभ और निर- 
भिमानी तो हैं ही, साथ ही इनकी मिलनसारी भी बड़ी मधुर है। मिलने-जुलने 
से ये कभी उकताते नहीं, उनके साथ भूलकर भी अप्रिय बर्ताव नहीं करते । अतिथि 
को सचमुच अपने घर का देवता मानते हैं। छोटा-बड़ा, जो इनके पास पहुँच जाय, 
उसे ये समभाव से अपना लेते हैं। जो इनसे पहली ही बार मिलता है, वह यही 
अनुभव करता है कि प्रेम इनकी प्राण शक्ति है। ऐसा कौन है जो इनके गम्भीर 
मुख-मंडल तथा उन्नत ललाट को देखते ही यह न मान ले कि ये सत्यं-शिवं-सुंदरम्‌ 
की सृष्टि करनेवाली प्रतिभा के प्राणवल्लभ हैं ।” 

काव्य-प्रणयत के समय उन्हें समाधिस्थ होते देखा गया था। जिस समय वह 

तनन्‍्मय होकर काव्य-रचना करते थे, अपने आस-पास के वातावरण और व्यक्तियों 
को विलकुल भूल जाते थे और अनेक बार स्मरण दिलाने पर भी उनका ध्यान न 
वँट्ता था | एक बार जाड़े की रात्रि में वे शाल ओढ़े कुर्सी पर बेठे चिन्तन कर रहे 
थे । पास में आग की अँगीठी रखी थी | जाड़े में वह वराबर आग तापते थे । 
सोचते-सोचते वे इतने ध्यातमग्न हो गये कि उनके शाल का एक छोर अँगीठी में 
जा गिरा और जलने लगा । जब लपटें हाथ के समीप पहुँचीं तब उनका ध्यान टूटा 
और वे शाल को एक किनारे फेंककर खड़े हो गये । इस प्रकार की उत्कट तन्मयता 
के अनेक अवसर स्वतः इस लेखक ने देखे हैं। 'हरिऔध' का जीवन पूर्णतः काव्यमय 
था और उनके जीवन का अधिकांश समय काव्य-रचना अथवा उसके चिस्तन में ही 
व्यतीत होता था। 

हरिओऔध' को काव्य, के उपरान्त संगीत में ही लोकोत्तर आनन्द प्राप्त होता 
था । किसी सुमधुर कंठ को काकली उन्हें बरबस अपनी जोर खींच लेती: थी । बह 
युवावस्था में बड़ी अच्छी ढोलक बजाते थे । उन्हें स्वर और ताल का पूर्ण ज्ञान था । 
चाहे राग-रागिनी पर आश्रित गायन हो, चाहे भोजपुरी का आल्हा अथवा विरहा 
ही क्‍यों न हो, सस्वर सुनने के लिए वे आतुर रहते थे। यहाँ तक कि वेश्या का गाना 
सुनने में भी उन्हें किसी प्रकार की आपत्ति नहीं होती थी परन्तु बह भी उस समय 
जव कि कहीं उपयुक्त स्थान पर गायन का आयोजन किया गया हो । 

नगर की आपाधापी से दूर रहना ही उन्हें रुचिकर था। वह शहर में कभी 
रहना नहीं चाहते थे | यदि विवश होकर रहता ही पड़ता था तो नगर से बहुत दूर 
किसी बाग अथवा वाठिका में ही उनका निवास-स्थान होता था । लता-गुल्मों और 
पुष्पों से आच्छादित स्थलों पर बेठकर नी रव वातावरण में कार्य करना उन्हें अधिक 

प्रिय था। परन्तु कोलाहल के कारण भी उन्हें किसी प्रकार की बाधा नहीं होती 
थी। वे बड़ी शी ध्रता से एकाग्रचित्त हो जाते थे और अपने विचारणीय विषय में 
रमने लगते थे । 

भारत के वर्तमान प्रथम राष्ट्रपति डॉक्टर राजेद्रप्रसाद जी भी उनके साहि- 
त्यिक कार्यों और जीवन से अत्यधिक प्रभावित रहे || आरा नागरी-प्रचा रिणी-सभा 
के अभिनन्दनोत्सव के समय उन्होंने कहा था :--- 

“पूज्य कविवर जी जिनकी सेवा के लिए, आदर-प्रदर्शन के लिए हम आये हैं, 
उनका जीवन ऐसे ही साहित्य के निर्माण में लगा है। आपने ऐसे साहित्य की रचना 
की है, जिससे देश को ऊपर उठने में बहुत कुछ सहायता मिली है और आपकी यह 
सेवा एक साल या दो साल की नहीं है, वह आजीवन सेवा है। किसी लालच से 
नहीं, किसी आकांक्षा से नहीं, बल्कि सेवा को ही अपनी सेवा का पुरस्कार समझकर 
आपने सेवा-ब्रत का पालन किया है ।” 

हरिओऔध का साहित्यिक और सामाजिक व्यक्तित्व इतना प्रभावकर था कि 
उसकी अमिठ छाप छोटे-बड़े सब पर पड़ती थी | उनके साहित्यिक कार्यों की कटु 
आलोचना क रनेवाला व्यक्ति भी उनके सौजन्य और उनके उदार व्यक्तित्व की 
प्रशंसा किये बिना नहीं रहता था । इसका कारण यह था कि वह व्यर्थ के विरोध में 
कभी विश्वास न रखते थे वह बड़ी सच्चाई और ईमानदारी से अपना कार्य करते 
थे, अत: उन्हें इसकी कभी चिन्ता नहीं हुई कि उनकी किस प्रकार और किसलिए 
कोई आलोचना करता है। विरोधी भी उनके सम्मुख आते ही उनके व्यक्तित्व से 
प्रभावित होकर नतमस्तक हो जाता था । 

“हरिऔध' स्वभावतया बड़े सतके, भयग्रस्त और संदेहास्पद व्यक्ति थे । अपने 
सब कार्यों में वे आवश्यकता से अधिक जागरूक रहते थे। यदि उन्हें कहीं यात्रा 
करनी होती थी तो गाड़ी के छूटने के भय से वे समय से बीस-पच्चीस मिनट पहले 
ही स्टेशन पहुँच जाया करते थे। इसी प्रकार वे कचहरी और विश्वविद्यालय जाने 
में भी समय का बराबर ध्यान रखते थे। हिन्दू विश्वविद्यालय में उन्होंने लगभग 
भअट्टा रह वर्ष तक अवेतनिक अध्यापक के रूप में कार्य किया परन्तु मूसलधार वृष्टि 
होने पर भी वे ठीक समय से कालेज पहुँच जाते थे । वह कभी कोई ऐसा कार्य नहीं 
करना चाहते थे, जिससे उनके अधिकारियों को शिकायत का अवसर मिले । 

वस्त्रादि में भी उनकी सतकंता देखते ही बनती थी । वह बहुत मूल्यवान वस्त्र 
तो नहीं पहनते थे परन्तु यह अवश्य था कि उनके वस्त्न बराबर बड़े ही साफ़-सुथरे 
रहते थे और उनमें कहीं भी किसी प्रकार की सिकुड़न नहीं होती थी । स्वदेशी 
आन्दोलन के पश्चात्‌ वे बराबर स्वदेशी वस्त्रों का उपयोग करते रहे लेकिन स्वभाव 
से कोमल होने के कारण वे मोटे वस्त्न नहीं पहन सकते थे | उनकी पगड़ी दर्शनीय 
थी | पहले वे अपनी पगड़ी के वस्त्र को अच्छी तरह सँवार लेते थे तब उसे बाँधना 

प्रारंभ करते थे । पगड़ी बाँधने में उन्हें लगभग पन्द्रहू मितट का समय लगता था । 
मालबीय जी की पग्ड़ी के समान ही उत्तकी पगड़ी भी अपने समय में बड़ी प्रसिद्ध 
थी। उनकी पगड़ी दुग्ध-धवल तो होती ही थी, उसमें कभी किसी प्रकार की अस्त- 
व्यस्तता नहीं दीख पड़ती थी । उसका आकार-प्रकार सदा एक-सा रहता था। 
गर्मी के दिनों में वे धोती पर ही शेरवाती पहनते थे और वनारसी रेशमी वस्त्न 
अथवा किसी अच्छे श्वेत वस्त्र की अचकन धारण करते थे। इंग्लिश वूट के अति- 
रिक्त वे अन्य प्रकार के जूते का उपयोग नहीं करते थे । अपेक्षाकृत उन्हें काला रंग 
पसंद था । 

वह बड़े ही व्यवस्थित प्रकृति के व्यक्ति थे। भारतेन्दु हरिश्चन्द्र जी के समय 
की अनेक पुस्तकें और पत्न-पत्निकाएँ उनके पुस्तकालय में वर्तमान थीं । परन्तु उन्हें 
जब कोई निकालकर देखता था, तब आश्चर्य में पड़ जाता था । ऐसा प्रतीत होता 
था मानो वे अभी प्रेस से छघकर निकली चली आ रहीं हैं। पुस्तकों के प्रति उन्हें 
बड़ी ममता थी । एक बार परिवार का एक सदस्य उनसे 'सरस्वती' पत्निका माँग 
कर पढ़ने के लिए ले गया । जब वह्‌॒ पत्रिका लौटाने के लिए आया तो आवरण 
पृष्ठ बड़ा गन्दा हो चुका था तथा पत्निका के अनेक पृष्ठ मुड़ गये थे। पत्विका की 
यह अवस्था देखते ही उतकी आँखों में आँसू आ गये और उनके मुख से निकला, 
“जब मेरे जीवनकाल में ही मेरी पुस्तकों की यह दशा हो रही है तब मृत्यु के 
पश्चात्‌ तो इन्हें कोई देखने-सुननेवाला भी न रहेगा । उन्होंने बड़ी सावधानी से 
पत्निका के पृष्ठों को ठीक किया और रबर तथा भीगे कपड़े से आवरण पृष्ठ को 
स्वच्छ कर उसे अन्य पत्रिकाओं के साथ रख दिया । 

प्रति वर्ष ग्रीष्मावकाश में आज़मगढ़ आने पर वह अपने पुस्तकालय की सब 
पुस्तकों का अवलोकन करते और उन्हें झाड़-पोंछकर ठीक से रखते थे। उनके 
कमरे में प्रत्येक वस्तु यथास्थान रखी मिलती थी । यदि कोई उनकी किसी वस्तु 
का स्पर्श करता या उनकी सामग्रियों को इधर-उधर करता तो उन्हें तत्काल इसका 
पता चल जाता था। उनकी लेखनी, उनका मसिपात्न, उनके कागजपत्नादि 
शक संदृक़ में बंद रहते थे । उपयोग के पश्चात्‌ वे उस संदूक़ को उठाकर अलमारी 
में रख दिया करते थे । वे किसी को अपनी पठन-पाठन की सामग्री का स्पर्श नहीं 
करने देते थे । 

'हरिऔध' के जीवन काल में बाह्य तथा आंतरिक दोनों प्रकार की भावी 
आशंकाओं के कारण भय की उत्पत्ति हुई थी। बाल्यावस्था में क्वीन्स कालेज में 
पढ़ते समय उनका जीवन बड़ा असंयमित हो गया था, जिसके संबंध में उन्होंने 
लिखा है :--- 

“सन्‌ 889 में जब मेरा सितन चौदह्‌ साल का था, मिडिल वर्नाक्यूलर मैंने 
पास कर लिया, मुझको तीन रुपये गवनेमेंट से स्कालरशिप मिली और क्वीन्स 

कालेज, बनारस में अंग्रेज़ी पढ़ने की आज्ञा हुई। मैं पन्द्रह वर्ष के सिन में बनारस 
गया और बोडिंग हाउस में ठहरा । मैं घर भर में एक लड़का था, बड़े लाड़-प्यार 
से प्रा था, कभी किसी तरह की कठिनाई का सामना नहीं पड़ा था, घर पर 
पका-पकाया भोजन मिलता, अच्छी से अच्छी खाते की वस्तु मेरे लिए इहतिहात 
से रक्‍्खी रहती । मैं जिस तरह चाहता रहता, जब चाहता नहाता-खाता, तनिक 
सिर धमकता, तो घर भर आवभगत में लग जाता। पर बनारस में ये सब बातें 
कैसे नश्तीब होतीं, यहाँ मुझको रोटी भी अपने हाथ से बनानी पड़ती और वह भी 
मैं कठिनाई से एक बेल बता सकता । जो रसोई बनती, वह भी अच्छी नहीं बनती, 
इससे उसको खाकर जी प्रसन्‍्न न होता। चित्त पहले से ही वश में न था, रुपये 
हाथ में थे, फिर बतारस सा तगर, एक से एक खाने की अच्छी वस्तुएँ बिकने को 
आती, हमने भी उत्त पर हाथ मारना प्रारंभ किया । इसका फल यह हुआ कि जो 
कभी मैं कच्ची रसोई बनाता, तो वड़ी लापरवाही से बनाता, जिससे प्रायः वह 
बुरी वनती--जिससे मैं कुछ खाता, कुछ छोड़ देता । इससे भूख बनी रहती और 
खोंमचे वाले की राह ताकता रहता । ज्यों वह पहुँचता, मैं भी उसके पास जा धम- 
कता और जो भी जी में आता लेकर खाता । इसका परिणाम बड़ा बुरा हुआ, एक 
तो मेरी प्रकृति वादी, दूसरे बतारस का जलवायु बादी, तीसरे मेरा असंयम । चार- 
पाँच महीने में मुझे बादी वधासीर हो गयी। उन दिनों मुझको दिन-रात कब्ज 
रहता, तबीअत जब देखो खराब । पर बात कुछ समझ में न आती ।” 

यह तो बाह्य कारण हुए | उन्होंने खान-पान रहन-सहन में व्यतिक्रम किया 
इसका शरीर पर बड़ा बुरा प्रभाव पड़ा । दूसरी महत्त्वपूर्ण बात उनके ईश्वर संबंधी 
विचारों में परिवर्तन होने से उत्पत्त हुई। वे सदा यह चाहते थे कि उनको कोई 
अनीश्वरवादी त समझ ले और इसके कारण उन्हें समाज में हीन न समझा जाय । 
तीसरी, बात थी आ्थिक सुरक्षा की भावना, अतः उन्हें अपने परिवार के भरण- 
पोषण का पूरा भार वहत करना पड़ता था, यही नहीं सगे संबंधियों को भी समय- 
समय पर सहायता देनी पड़ती थी, अतः उन्हें सदा यह भय बना रहता कि कहीं 
उनकी रोज़्ी पर कोई आँच न आ जाय। इसके कारण वे सदा सशंक और भयभीत 
रहते थे। उन्हें अपने अहं की रक्षा का भी बराबर ध्यान रहता था। इसलिए 
स्व॒तंत्रतापू्वंक या सीमोल्लंघनपूर्वक किसी से अधिक वार्तालाप करने की 
उनकी रुचि कभी नहीं होती थी ! 

आन्तरिक कारण भी बाल्यावस्था के समय उत्पन्न हुआ | घर से दूर छात्रा- 
वास में असंयित जीवन के कारण रूणणता और उसी काल में निरन्तर शव ले जाने 
वालों की “राम नाम सत्य है” की ध्वनि ने उनके मल को बड़ा सशंक बना दिया । 
उसी काल से मृत्यु की काली छाया ने उनका पीछा किया । परन्तु इस आन्तरिक 
कारण से भय की उत्पत्ति ने उनका बड़ा उपकार भी किया । वे मृत्यु के आतंक से 

प्रतिक्षण, प्रतिदिन, प्रतिमास और प्रतिवर्ष आतंकित रहते थे । उनमें एक विचित्र 
ग्रन्थि उत्पन्त हो गयी थी । जब से लेखक ने होश सँभाला उसप्ते स्मरण है, कि उतसे 
जब भी किसी ने पूछा--“पंडित जी स्वास्थ्य तो ठीक है प्रसन्‍न तो हैं ?” तो वे इन 
प्रश्नों का बड़ा ही निराशावादी और नपे-तुले शब्दों में उत्तर दिया करते थे--- 
“स्वास्थ्य तो कभी ठीक नहीं रहता, देखिये कब तक चलते हैं। जीवन का क्‍या 
ठीक '' 'आदि । 

इस प्रकार मृत्यु-भय ने उनके मानस को निरन्तर उद्देलित बनाये रखा। यहीं 
कारण था कि बे बड़े ही कठोर संयमी व्यक्ति हो गये । उनकी दितचर्या, उन्तका 
उठना-वैठना यंत्रवत्‌ ही गया । मृत्यु के आतंक की अभिव्यक्ति उन्हीं के शब्दों में 
पढ़िए--- 

४“ साधारणक्षया संसार के सब लोगों के लिए मौत एक डरावनी वस्तु है, 
इतनी वढ़ी डरावती कि जिससे बढ़कर कोई दूसरी डरावनी वस्तु हो तहीं सकती | 
क्या वे योगी-यती जो निराले में वैठकर योग-जुगत साधते हैं, और संसार की ओर 
फूटी आँख से भी देखना रवा नहीं रखते, क्या वे साधु-सनन्‍्त जो सब झंझटों से निरलेप 
रहकर रामरस में सराबोर रहते हैं और भूलकर भी चाह की भूल-भुलैया में 
पड़ना नहीं चाहते, क्‍या वे पंडित-ज्ञानी जो हरिनाम का अमृत पीते हैं, और चारों 
ओर ज्ञान का दीया जलाते हैं, और क्या वे ज्योतिषी और गुणी, जो दूरवीक्षणों से 
आकाश का समाचार लाते हैं, और मृतक को जिलाने का भी दावा करते हैं, 
जिनको देखो, उन्हीं को मौत के लिए यत्न करते पाओगे । और इस विचार में डूबे 
मिलेंगे कि कैसे मौत के हाथ से छुटकारा मिले और कैसे उसके तेज दाँत विफल 
कर दिये जायें ?” 

'हरिऔध' के कहने का तात्पर्य यह है कि बड़े वीतराग भी मृत्यु के आतंक से 
प्रस्त हैं और उससे छूटकारा पाने के लिए प्रयत्नशील:हैं । अतः यदि उन्होंने. भी मृत्यु 
के आतंक को समझकर उससे छुटकारा पाने का निरन्तर प्रयत्त किया तो यह कोई 
ग़लत वात नहीं है । बात भी ठीक है। संसार में बिरला ही मनुष्य होगा, जो मृत्यु 
के भय से आतंकित न हो । सव यह जानते हैं कि हमें मरता है, परन्तु सब मरने के 
समय मरना नहीं चाहते और भयभीत रहते हैं । 

जहाँ तक सम्भव होता था, वह अपना सारा कार्य अपने ही हाथों करना चाहते 
थे । नौकरों की कमी न थी । परन्तु शरीर-शुद्धि के पश्चात्‌ वे स्वतः अपनी धोती 
और तौलिये को धोकर सूखने के लिए डाल दिया करते थे । यहाँ तक कि अपने 
वस्त्रों के टूटे हुए वटन भी वे स्वतः लगा लेते थे । उनकी सन्दूक में एक डिबिया में 
सुई, डोरा और बटन आदि बराबर रखे रहते थे । 

उनके जीवन का प्रथम चरण ही यद्यपि इस प्रकार प्रारम्भ हुआ कि उनमें 

संदेह करने की भावना उत्पन्न हो गयी थी तथापि वह बड़े ही सिलनसार और संवे- 

दनशील व्यक्ति थे। सबसे प्रेम का व्यवहार करते थे। उनसे बातचीत कर कोई 
असन्तुष्ट नहीं हो सकता था। वह कभी न तो कठोर शब्दों का उपयोग करते थे 
और न कभी किसी को कड़ी बात कहते थे। लेकिन उन्हें शी ज्ष किसी का विश्वास 
नहीं होता था । जब तक वे किसी व्यक्ति को अच्छी तरह परख नहीं लेते थे तब 
तक कोई उत्तरदायित्वपूर्ण कार्य नहीं सौंपते थे । बाहर वालों के साथ ही नहीं, 
घर के सदस्यों के साथ भी उनका यही व्यवहार रहा | वह सदा यही प्रयत्न करते 
थे कि क्रिसी के बुरे न हों, सबके भले बने रहें। किसी को नकारात्मक उत्तर देता 
उनके लिए बड़ा कठित होता था, विशेषकर साहित्यिक कार्यों के लिए तो वह 
नकारात्मक उत्तर देने में बड़े कष्ट का अनुभव करते थे। वृद्धावस्था में उनका शरीर 
बहुत जर्जर हो गया था। उस समय भी जब कोई किसी कवि-सम्मेलन' का सभापत्तित्व 
करने के लिए उनसे कहता था तब वह चलने का वचन दे देते और अन्तिम क्षणों में 
स्वास्थ्य के कारण असम्थता प्रकट कर देते थे और इस प्रकार के संकोच के कारण 
निमन्त्रणकर्ता को बड़ी असुविधा होती थी क्योंकि ऐसे अवसरों पर सभापति का 
मिलना कठिन हो जाता था | 

किशोरावस्था में थोड़ी मनमानी करने की इच्छा होती है। व्यक्ति, माता- 
पिता की आज्ञाओं के बन्धन से मुक्त होकर, अपनी इच्छानुसार कार्य करने के 
लिए स्वृतन्त्र होने को उत्सुक होता है । स्वाभाविक है कि इस काल में बड़ों की 
इच्छा से विरोध हो । परन्तु यदि वह विरोध रचनात्मक हो और विघटतकारी न 
हो तो निश्चय ही किशोरों को मनमानी करने का तथा संसार के संघर्ष का अनुभव 
प्राप्त करने का अवसर मिलना चाहिए। क्योंकि माता-पिता की आज्ञा का यदि 
जीवन भर प्रभाव रहा तो व्यक्ति केवल जड़-मूहरे के रूप में ही विकसित होगा। 
न तो उसकी वृत्तियों का स्व॒तंत्ञ विकास होगा और न वह एक स्वस्थ व्यक्ति हो 
सकेगा। स्वतः कार्य करने का उत्साह तो समाप्त ही हो जायगा । यह निश्चित था 
'कि यदि 'हरिऔध' की माता तथा उनके पितृव्य की चलती तो वे किसी भी स्थिति 
में उन्हें काशी त जाने देते परन्तु उनकी किशोरावस्था के हठ ने तथा सनोवैज्ञानिक 
विकास के प्रभाव ने अपना स्वतंत्र निर्णय करने का साहस प्रदान किया । वह शिक्षा 
प्राप्त करने के लिए काशी आये और क्वीन्‍्स कालेज में प्रविष्ट हो गये । 

यहाँ भी उन्हें जीवन पर प्रभाव डालने वाली अनेक महत्त्वपूर्ण घटनाओं का 
अवलोकन और व्यक्तियों का साक्षात्कार करने का अवसर मिला । सबसे अधिक 
प्रभाव तो क्वीन्स.कालेज के तत्कालीन आचाये का पड़ा। उन दिनों क्वीन्स कालेज 
के आचाये अंग्रेंज़ विद्ञात ही हुआ करते थे | तत्कालीन आचाये को गुलाब के फूलों 
का बड़ा शौक था। क्वीन्स कालेज के उद्यान में सप्त वर्ण के गुलाबों के सुन्दर 
पौधे वर्तमान थे। कालेज के उद्यान की प्रसिद्धि प्रांत भर में थी । 'हरिऔध' अभी 
कुछ ही दिन पूर्व ग्राम के वातावरण को छोड़कर नगर के वातावरण में आये थे। 
परिवार से पृथक्‌ रहने का यह प्रथम अवसर था। एक दिन बड़े उदास मन वे 
क्वीन्स कालेज के उद्यान में घूम रहे थे | गुलाब के बड़े-बड़े सुन्दर पुष्पों ने उनका 
मन मोह लिया । वे ठिठक कर एक पुष्प के पास खड़े हो गये । थोड़ी देर पुष्प को 
देखते रहे और उसके उपरान्त उन्होंने उस पुष्प को तोड़ लिया । 

आचार्य महोदय ने अपने कक्ष की खिड़की से उन्हें फूल तोड़ते देख लिया। 

वह धीरे से अपने कक्ष से बाहर आये और उनके समीप पीछे से पहुँचकर 
उन्होंने धीरे से उनके कंधे पर हाथ रखा । 'हरिऔध' जैसे निद्रा से जाग पड़े हों। 
अपने सम्मुख आचायें महोदय को देखकर वह घवड़ा गये । आचार्य ने बड़े स्नेह से 
उनसे कहा--- बेटा [ तू ने इस पुष्प को क्‍यों तोड़ा ? क्‍या तेरे हाथ में इसकी शोभा 
डाल से भी अधिक है ?'' 
आचार्य के ये प्रश्न सुनते ही उनके पैरों के नीचे से धरती खिसकती हुई प्रतीत 
हुई । वे मूक भाव से खड़े थे। उन्हें बोलने का साहस न हो सका । आचार्य ने पुनः 
कहा, “भविष्य में अब कभी पुष्प मत तोड़ना। डाल में रहकर यह पुष्प अनेक 
प्रैसियों का मन मोहित करता । लेकिन तुम्हारे हाथ में तो इसका जीवन दो घड़ी 
का ही है और अच्त में तुम इसे नोचकर फेंक दोगे ।” इतना कहकर आचार्य महोदय 
तो अपने कक्ष में चले गये लेकित 'हरिऔध” के मानस में विचित्र द्वर्ध प्रारंभ 
हुआ । यह हृदय को चुभनेवाली बात थी । 
यदि आचार्य ने उन्हें डाँट-फटकार दिया होता तो संभवत: इस घटना का 
अधिक प्रभाव न पड़ता । परन्तु उनके स्नेह ने, उलाहने ने उनके हृदय को उद्वेलित 
कर दिया उतके जीवन में एक नया मोड़ उपस्थित हुआ । इस घटना ने ही उन्हें 
दूसरों को पीड़ा न पहुँचाने की शिक्षा दी । जीवन भर वे इस बात से बड़े सतर्क रहे 
कि उनके कार्य से किसी को किसी प्रकार की पीड़ा न पहुँचे | यदि अनजाने भी वह 
किसी का सन दुखी कर देते तो बाद में उससे अधिक पीड़ा उन्हें स्वतः होती 
थी। 
हरिओऔध ने अपने इस पुष्प तोड़ने का प्रायश्चित्त किया और एक लम्बी कविता 
लिखकर उस गुलाब के फूल के तोड़ने की घटना को अमर बना दिया । इस सुन्दर 
कविता द्वारा उन्होंते अपने अपराध का बड़े मारमिक शब्दों में प्रायश्चित्त किया 
और यदि वे स्वत: फूल होते तो ऐसी अवस्था में उनकी क्‍या भावनाएँ होतीं इस 
भाव को व्यक्त किया । उस उलाहने के द्वारा वास्तव में फूल तोड़ने के बाद जो 
उन्हें पीड़ा पहुँची थी, उसी का वर्णन है। यही नहीं, उस घटना के पश्चात्‌ उन्होंने 
जीवन में कभी फूल तोड़ने का साहस नहीं किया । फूल तोड़ने से उनके मन में 
किन कारुणिक भावों का उदय हुआ, उसका अवलोकन करना आवश्यक है क्योंकि 
इसके कारण उनकी मानसिक स्थिति में बड़ा परिवर्तन उत्पन्त हुआ :--- 
“देख फूला एक फूल गुलाब का--- 
तोड़ उसको एक लड़के ने लिया, 
इस सितम को देख बोला फूल यों 
यह अरे वेपीर तूने क्या किया?” 
इस कविता ने उनके सत और शरीर दोनों पर प्रभाव डाला। परिवार की 
सीमा के बाहर उन्हें कुछ देखने-सुनने का अवसर नहीं मिला था | उस अवस्था तक 

न तो उन्होंने किसी शव का दर्शन किया था और न “राम-नाम सत्य है' का 
जाक्‍्य ही सुना था। क्वीन्स कालेज के समीप जिस स्थान पर वे रहते थे, उस स्थान 
से नित्यप्रति अनेक शव श्मशान-घाठ की ओर जाया करते थे। उनके साथ एक 
उनका सहपाठी भी रहता था। वह बड़ा ही भीरु था । यदि वह साहसी होता तो 
सम्भव है कि स्थिति भिन्‍न होती । परन्तु वह तो “राम-नाम सत्य है! वाक्य सुनकर 
'इनसे भी अधिक विचलित हो उठता था। उतके लिए यह तया अनुभव था । शवों 
को देखने से उतके हृदय में मृत्यु का आतंक बैठ गया । ये दृश्य उनके लिए अम्नह्मय 
हो उठे। हृदय में जो इन्द्र चल रहा था, उससे उन्हें मानसिक और शारीरिक बड़ी 
क्षति पहुँच रही थी, परन्तु वह स्वतः शिक्षार्जन के लिए काशी आये थे । अतः 
अपने अभिभावकों को अपनी स्थिति का समाचार न भेज सके । इसमें भी सम्भवततः 
संकोच ही प्रधान कारण था। किसी प्रकार उनके पितृव्य को इनके शोचनीय 
स्वास्थ्य का समाचार प्राप्त हो गया । वे निज्ञामाबाद से काशी आये और उन्हें घर 
ले गये। उनका स्वास्थ्य बहुत कुछ पर्याप्त रूप से खराब हो चुका था अतः उन्हें 
पुत: काशी आकर पढ़ने की किसी ने सम्मति न दी और अब उनके पढ़ने-लिखने 
की व्यवस्था घर पर ही की गयी । 

'हरिऔध' गीता के “यद्‌ यद्‌ विभूतिसत्सत्वम्‌ श्रीमर्दाजितमेंव वा। तत्तदेवा- 
वगच्छत्वं मम तेजोंअशसंभवम्‌” में अटदूट श्रद्धा और विश्वास रखते थे | यों तो वह 
प्रतिभाशाली, समाजोद्धारक, धर्म प्राण और भारतीय संस्कृति के पोषक महापुरुषों 
को भगवान्‌ का अथवा महत्‌ विभूति का अंश स्वीकार करते थे। परन्तु विशेष 
रूप से कुछ ऐसे लोग थे, जिनके जीवन की महान घटनाओं और जिनके चरित्र 
की मह॒ती उदारता ने उन्हें प्रभावित किया था और जब इन लोगों का वे गुणगान 
'करते थे तो उतका कण्ठ स्वर भक्ति से गद्गद हो जाता था। 

समाज-सुधार और धर्म की रक्षा के लिए अथक परिश्रम करनेवालों में वह 
भगवान्‌ शंकराचाये और स्वामी दयानन्द जी के विचारों से बराबर प्रेरणा प्राप्त 
करते रहे । इन दोनों को वे एक-दूसरे का प्रयुरक मानते थे। स्वामी शंकराचार्य 
'की त्याग, तपस्या और महान्‌ धामिक विजयों को वह भारतीय संस्कृति की अपूर्वे 
देत मानते थे | शंकराचार्य की दिग्विजय की घटनाओं का वर्णन करते-करते वह 
स्वतः उत्साह और स्फूति की सू्ि हो जाते थे। साथ ही, वह यह भी चाहते थे कि 
हिन्दू धर्म के नेता, त्यागी महात्माओं का वैयक्तिक जीवन तो त्यागमय अवश्य हो 
'परच्तु उनका रहन-सहत्त, उनका ऐश्वर्यं, वेभवशाली रोम के पोप के समान हो, 
क्योंकि जनता पर इस प्रकार के वैभव के गौरव का बड़ा सुखद प्रभाव पड़ता था । 
शंकराचार्य ने चारों दिशाओं में पीठ स्थापित कर धर्माध्यक्षों की मर्यादा को 
गौरवशालिनी बनाया था । उनके राजसी वैभव को देखकर 'हरिओऔध' को अपार 
सुख मिलता था । 

स्वामी दयातत्द जी उनके विचारों और भावनाओं के मूर्त आदर्श थे। हिन्दू- 
जाति की हीनावस्था, दिन-प्रतिदिन क्षीण होती जाती जनसंख्या उन्हें बड़ा बेचैन 
करती थी | स्वामी जी की संगठन शक्ति, हिन्दु-जाति और धर्म की रक्षा के 
लिए उनकी अद्भुत योजनाओं को वह अत्यन्त आवश्यक समझते थे। उनकी 
धारणा थी कि यदि स्वामीजी ने हिन्दू समाज की रक्षा का उत्तरदायित्व न 
सँभाला होता तो हिन्दू जाति रसातल में चली गयी होती। उन्हें वह हिन्दू 
जाति के महान उद्धारक के रूप में श्रद्धा की दृष्टि से देखते थे। एक बात 
और थी। स्वामी जी पहले व्यक्ति थे, जिन्होंने हिन्दी भाषा को महत्त्व प्रदान 
किया और उसे राष्ट्रभाषा के रूप में प्रतिष्ठित करते का यत्न किया। हिन्दी के 
प्रति उनके इस उपकार को वह कभी भूलते न थे। हरिऔध सनातनधर्मी परि- 
वार में उत्पन्त अवश्य हुए थे परन्तु उनमें किसी धर्म विशेष अथवा सम्प्रदाय के 
प्रति किसी प्रकार का दूराग्रह न था। वे दूसरे धर्म की अच्छी बातों को स्वीकार 
करने में कभी पीछे नहीं हटते थे। स्वामी जी के शुद्धि अभियान, बाल-विवाह- 
विरोध आदि के सिद्धान्तों को वह पूर्णरूपेण मानते थे । जाति भेद की संकीर्णता में 
भी उनका उतना अधिक विश्वास न था। स्वामी जी के इन कार्थों से उन्हें अपने 
काव्य की रचना और उद्बोधनात्मक साहित्य लिखने में प्रेरणा मिली थी । इत दो 
महापुरुषों ने उनके विचार जगत्‌ को प्रभावित किया था। उनके व्यक्तिगत 
जीवन को प्रभावित करने वालों में कुछ अन्य व्यक्ति भी थे । 

ईश्वरचन्द्र विद्यासागर और मह॒र्षि-कल्प महामना मदन मोहन मालवीय जी 
ने उनके वैयक्तिक जीवन को बहुत प्रभावित किया था और एक प्रकार से ये 
व्यक्ति उनके जीवन के आदर्श थे । विद्यासागर जी का सादा, सरल, उदार तथा 
दीनबंधु रूप उनको इन गुणों पर चलने के लिए प्रेरित करता था । विद्यासागरजी 
के जीवन को अनेक कथाएँ कहते-कहते वह भाव-विभोर हो जाया करते थे। उनके 
अगाध पांडित्य का चाहे वे लोहा न मानते रहे हों परन्तु उनके सरल स्वभाव, 
दानशीलता और दीनबन्धुता से वे बड़े प्रभावित रहे । 

हरिऔध विद्याप्तागर जी के जीवन की इन घटताओं को कहते-कहते विह्लल 
हो जाते थे । यही उनका भी हाल था । यदि कोई दीन-दुखी उनसे सहायता की 
याचना करने आता और आशिक संकट के कारण बह सहायता न कर पाते तो 
वे बड़े उद्विग्ग हो उठते थे और उन्हें बड़ी बेचैनी हो जाती थी। पास धन रहने 
पर वह अपने को रोक न सकते थे। हिन्दी भाषा के विभिन्‍त कार्यों के लिए, किसी 
दीन छात्र को आर्थिक सहायता देने के लिए उनके हाथ सदा खुले रहते थे | यही 
तहीं, कुछ विद्यार्थी तो नियमित रूप से उनके यहाँ रहकर आ्थिक सहायता प्राप्त 
करते थे । 

महामना मालवीय जी को तो वह महर्षियों की श्यृंखला में अन्तिस कड़ी के रूप 

में स्वीकार करते थे। उनके सात्त्विक जीवन, दुग्ध-धवल वस्त्र, भारतीय संस्कृति 
की रक्षा के लिए जीवनार्पण की कामना को वह बड़े सम्मान की दृष्टि से देखते 
थे। मालवीय जी के प्रगतिशील ब्राह्मणत्व, हिन्दू जाति के उत्थान के अन्त्यज 
भाइयों को भी गले लगाने के विचार का वह शत-प्रतिशत अनुमोदन करते थे । 
महामना के प्रति उनमें इतनी अग्राध श्रद्धा थी कि यदि कोई उनकी आलोचना 
करता था तो वह बड़े ही दुःखी हो जाया करते थे और उनकी आँखों में आँसू आा 
जाते थे। वह मार्मिक पीड़ा के साथ कहते, “क्या कहा जाय, ऐसे महामना और 
त्यागी तपस्वी पर भी लोग उँगली उठाने से नहीं चूकते ।” मालवीय जी के जन्मों- 
त्सव अथवा उनकी वर्षगराँठ के दिन वे बड़े उत्साह से उनके निवास-स्थान पर जाते 
और अपनी सुमनाञ्जलि के साथ काव्यांजलि अपंण कर बड़ी भक्ति के साथ उनका 
चरण-स्पर्श करते थे। मालवीय जी ही एक मात्र व्यक्ति थे, जितका वह चरण-स्पर्श 
करते थे। मालवीय जी के आद्वान पर ही उन्होंने अवकाश ग्रहण करने के पश्चात्‌ 
अपने जीवन का अन्तिम समय हिन्दृविश्वविद्यालय की सेवा में अपित कर विया 
और सतह॒त्तर वर्ष की अवस्था तक अनवरत सेवा में लगे रहे । 

इन महापुरुषों के अतिरिक्त एक महापुरुष और थे, जिसके स्वतंत्र विचार 
तथा अनलहक़' की घोषणा की ध्वन्ति उनके जीवन में जीवनी-शक्ति का संचार 
करती थी । वह थे हजरत मंसूर । बाबा मंसूर ने जिस अदम्य वीरता के साथ उन्नत 
ललाट किये हुए 'अनलह॒क़' का प्रचार किया, उसकी गाथा कहते-कहते उनके नेत्रों 
में विचित्र आभा के दर्शन होने लगते थे। हजरत मंसूर जब सूली पर चढ़ाये गये, 
उस समय के दृश्य का वर्णन उनके लिए बड़ा ही सुखद होता था और वह उत्त 
समय यह अनुभव करते थे कि वे स्वतः ब्रह्मस्वरूप हैं। भगवान शंकराचार्य और मंसूर 
से प्रभावित होने का एक यह भी कारण था कि उसके द्वारा उन्हें अपने में ही 
ईश्वरीय सत्ता का अनुभव करने का अवसर मिलता था। वह अपनी काया के 
बाहर ईश्वर के अस्तित्व में चाहे न विश्वास करते रहे हों; परन्तु यह तो था ही 
कि वे अपनी आत्मा को अनन्त ज्योति का एक अंश और ब्रह्म की लव की एक 
चितगारी के रूप में अवश्य देखते थे। विश्व कल्याण की भावना जिस हृदय में 
उत्पन्न हो, वह स्वत: बहा है, एक नियामक है, ऐसी धारणा थी। स्वाभाविक 
था कि इस प्रकार के स्वतंत्र विचार के कारण रूढ़िगत विचारों से उत्तकी भावना 
का मेल नही बैठता । बाह्य पूजा-पाठ से इसीलिए वे अपने को बहुत दूर रखते 
थे। 

अन्त में, यदि मैं एक व्यक्तिगत घटना का उल्लेख न करूँ तो 'हरिओऔध' के 
व्यक्तित्व को समझना कठिन हो जायेगा। हरिऔध के अनुज श्री गुरुसेवक उपाध्याय 
भले ही उनऊे अनुज रहे हो,परतन्तु वे उनके व्यक्तित्व के प्रपूरक रहे हैं और अंग्रेजी न 
पढ़ने के कारण जो हीन-भावना की ग्रन्थि उनमें उत्पन्न हो गयी थी, उसको उन्होंने 

बहुत कुछ बड़े कौशल से दूर करने का प्रयास किया था। पंडित गुरुसेवक जी भी 
बड़े ही यशस्वी और प्रतिभासम्पत्त व्यक्ति थे। ब्रिटिश काल में वे बड़े उच्च पद 
पर प्रतिष्ठित रहे । उन्होंने देश-विदेश का भ्रमण किया था और संसार की गति- 
विधियों का उन्होंने तटस्थ भाव से गहन अध्ययन किया था । गीता उनका प्रिय ग्रन्ध 
था और उसके द्वारा उन्होंने चितन-मनन की वह स्थिति प्राप्त कर ली थी कि 
वैयक्तिक अथवा पारिवारिक बाधाएँ उन्हें विचलित नहीं कर पाती थीं। वे बीत- 
राग भले ही न हुए हों परन्तु उन्होंने परिवार के मोह से अत्यन्त असंस्पृकत रहने का 
यत्त किया था | ईश्वर में, ईश्वरीय शक्ति में उनकी एकांत निष्ठा थी। सरकारी 
उच्च पद पर कार्य करते रहने पर भी वे परम गाँधी-भकत और राष्ट्रीय विचार के 
व्यक्ति थे । यह भी सत्य है कि ऐसे कर्मठ अनुज की तन-मन-धन की वास्तविक 
सहायता के अभाव भें 'हरिऔदध' के व्यक्तित्व का इतने उच्च स्तर तक विकास न 
हो पाता । देश काल में कितनी शी घ्रता से परिवतेन हो रहा है, इसका ज्ञान उन्हीं के 
द्वारा उनको होता था। यदि उन्हें विचार-परिवतंन की प्रेरणा मिलती थी तो वह 
गुरुसेवक जी से ही प्राप्त होती थी । 
चूँकि गुरुसेवक जी राजकीय सेवा में उच्च पद पर आसीन थे, अत: अयोध्या 
सिंह जी को पर्याप्त सुविधाएँ भी प्राप्त हुईं । उन्हें जब कभी किसी समस्या का 
सामता करना पड़ता था तब वे अपने अनुज से विचार-विनिमय करते थे और 
उनकी सम्मति के अनुसार कार्य करते थे | सामाजिक विचारों में भी ग्रुरुसेवक जी 
के कारण उन्हें नये दृष्टिकोण प्राप्त हुए थे । मालवीय जी ने काशी हिन्दू विश्व- 
विद्यालय में जब महिला-विद्यालय की स्थापना की, तब उन्होंने 'हरिओऔध' से वहाँ 
के हिन्दी-विभाग का काये सँभालने को कहा । उनके सम्मुख बड़ी जटिल समस्या 
थी। वे सामाजिक निन्‍्दा के भय से स्त्रियों की छाया से दूर रहने वाले प्राणी थे । 
वहाँ स्त्रियों के समाज में जाकर शिक्षा का कार्य करता उनकी कल्पना से परे था। 
उन्होंने तो यहाँ तक निर्णय कर लिया था कि मैं महिला-विद्यालय में कार्य करने 
नहीं जाऊंगा, चाहे मुझे अपने पद से अवकाश ही क्‍यों त ग्रहण करना पड़े ! परन्तु 
अपनी समस्या को उन्होंने जब अपने अनुज के सम्मुख उपस्थित किया तब उन्होंने 
उन्हें समय के प्रवाह का ज्ञान कराया और प्राचीन तथा नवीन काल में अंग्रेज़ी 
शिक्षा के कारण क्या नवीन स्थितियाँ उत्पन्त हुई हैं--इसे समझाया । इसके बाद 
हरिआऔध महिला विद्यालय में पढ़ाने गये। बाद में तो वे इस विद्यालय में चले आते 
के कारण बड़े प्रसन्‍त रहते थे । उनका विचार था कि बालिकाएँ बालकों से कहीं 
अधिक अनुशासनप्रिय, सुशील, संकोची तथा अध्ययनशील होती हैं। वे उनके 
व्यवहार से बड़े प्रसन्‍त रहते थे । 
जब कभी दोनों भ्राताओं में ईश्वर की सत्ता के सम्बन्ध में वाद-विवाद होता 
था, तब वह दृश्य बड़ा ही मनोरंजक होता था । 'हरिओऔध' अपने अनुज के विस्तृत' 

ज्ञान, अनुभव और देशाटन के कारण उत्पन्त उदार दृष्टिकोण का बड़ा सम्मान 
करते थे और उनके विचारों को वड़ी तन्मयता से सुनते थे | यही नहीं, उनके 
सम्बन्ध में जब कभी वे किसी से वातचीत करते थे तो अपने विद्वान तथा अनुपम 
अशासक अनुज के लिए उन्हें गवे का अनुभव होता था। ध्रुर्सेवक जी के आदर्श 
महात्मा गाँधी और कवीन्द्र रवीन्द्रनाथ थे । इन दो महापुरुषों के प्रति उनके हृदय 
में अगाध श्रद्धा थी और वे उनके विचारों के अनुसार अपने जीवन को ढालने का 
निरन्तर प्रयत्न करते रहे । 

हरिऔध' के सामाजिक,व्यावहारिक तथा सांस्कृतिक विचारों पर उनके अनुज 
के विचारों की गहरी छाप है, इसलिए वे हरिऔध के व्यक्तित्व के प्रपूरक हैं । 


प्रारंभिक रचनाएँ 


उनन्‍नीसवीं शती के अंतिम चरण में धाभिक और सामाजिक विषमता के कारण 
तथा हिन्दी की जिस प्रकार उपेक्षा हो रही थी, इसके कारण कुछ समय पश्चात्त 
हिन्दी के साहित्यिकों का ध्यात भी भारतीय सभ्यता, संस्कृति और अतीत की ओर 
गया । उन्होंने अपनी सभ्यता, संस्कृति, भाषा और साहित्य के पुनरुद्धार के लिए 
प्रथत्त करने की आवश्यकता का अनुभव किया । इस काल में तीन प्रमुख साहित्य- 
कार साहित्य रंगमंच पर आते हैं, वे हैं भारतेन्दु, प्रतापनारायण मिश्र और बाल- 
मुकुन्द गृप्त । इन्होंते जनता को विनाश की परिस्थिति से बचाने के लिए सतर्क 
किया। इस काल में कविता की भाषा ब्रज-भाषा ही थी | अधिकांश कवि ब्रज- 
भाषा में ही काव्य-रचना करते थे । यह बात अवश्य हुई कि कालात्तर में ब्रज- 
भाषा की रचनाओं का स्वरूप बदला । यद्यपि रीतिकालीत विचारधारा का प्रभाव 
तो बना रहा | श्रृंगार रस की रचनाओं का ही बाहुलय होते हुए भी जीवन, समाज 
और अन्य विषयों पर भी कविताएँ लिखी जाने लगी थीं । 

समय के प्रभाव से हरिऔध की प्रारंभिक रचनाएँ ब्रज भाषा में ही रची गयीं । 
सन्‌ 880 से लेकर 889 तक वे अधिकतर ब्नज भाषा में ही काव्य-साधना 
करते रहे । सन्‌ 907 में उन्होंने 'ऋतु मुकुर' अथवा “ऋतु वर्षण! नामक एक 
पद्य संग्रह भी तैयार किया था । इस काल में उनके रचित और प्रकाशित, क्ृुष्ण- 
शतक प्रेमाम्बु वारिधि, प्रेमास्बु प्रस्रवण, प्रेमाम्बु प्रवाह, रसिक रहस्य, प्रेम 
पृष्पोपह्दर और “ऋतु मुक्र' ग्रंथ हैं । 

कृष्ण शतक 980 में हरिऔध कृत 20 दोहों का संग्रह है । पुस्तक के नाम 
से ही व्य विषय का आभास मिल जाता है। कवि ने इन दोहों में कृष्ण का गुण- 
गान किया है और कहीं-कहीं आत्मनिवेदन के रूप में दैन्य भाव का भी प्रदशेन 
हुआ है ।हरिओऔध पर उनकी माता और ताऊ की कृष्ण भवित का जो प्रभाव पड़ा 
था, उसका स्पष्ट प्रतिबिम्ब रचनाओं में झलकता है। प्रेमाम्बु वारिधि (899 ) 
हरिऔधजी की स्तुति-विनय-प्रार्थना विषयक पदावली का संग्रह है। इस संग्रह में 
सूरदास के पदों की शैली में लिखे गये 75 पदों का संग्रह है। इस ग्रन्थ में भी कवि 

ने कृष्ण का गुणगान किया है। कुछ पद तो बहुत ही सुन्दर बन पड़े हैं और यदि 
हरिऔध का नाम हटा दिया जाये तो सूर के पदों में वे खप सकते हैं। प्रेमाम्बु- 
वारिधि के कुछ पदों में क्रष्ण से तारने की प्रार्थना की गयी हैं । कुछ में अपनी 
हेयता प्रकट की गयी है और कुछ पदों में कृष्ण की शक्ति, उन्तके रूप, शील और 
गुणों का वर्णन है। 

प्रेमाम्बु प्रद्नतण शात्त और करुण रस संबंधी कविताओं का संग्रह है। 
तत्कालीन ब्रज भाषा की समस्या पूर्ति संबंधी कविताओं का इस संग्रह में संकलन 
किया गया है ! इससे 56 कवित्त और 30 सवैये हैं। इन कविताओं में संसार की 
सारता तथा समाज में साधु और मानव के कर्तव्यों का उद्घाटन किया गया है। 
शरीर की नश्वरता प्रतिपादित कर भगवान से सहायता की प्रार्थना की गयी है। 
कवि ने एक उपदेशक की भाँति यह उपदेश दिया है कि अच्छी करनी करने से ही 
संसार में मनुष्य प्रतिष्ठा प्राप्त कर सकता है और परलोक में भी उसका जीवन 
सुखी हो सकता है। 

प्रेमाम्बु प्रवाह(899)श्री कृष्ण वियोग-विधुरा गोपियों की कातरोक्ति संबंधी 
ब्रज भाषा की कविताओं का संकलन है । हरिऔध ने अपने पिता को एक कवित्त 
सुनाया था । उस कवित्त पर वे इतने रीझे कि कई दिनों तक उसे ग्रुनगुनाते रहे और 
उसी प्रकार के कुछ और कवित्त लिखने की आज्ञा दी । पिता की आज्ञा से हरिऔध 
ने इन सवैयों और कवित्तों की रचना की । इस संग्रह में 42 सबैये 30 कवित्त और 
आठ पद संग्रहीत हैं | इन रचनाओं में हरिऔध ने गोपियों तथा राधा के जिस रूप 
का बीज रूप में संकेत किया है, वही रूप उतकी क्रष्ण संबंधी प्रौढ़ रचना में पूर्ण 
रूप से विकसित हुआ । ग्रंथ की यह विशेषता है कि यद्यपि तत्कालीन समस्या पूर्ति 
के रूप में इन कविता3ं की रचना हुई है तथापि उस समय की श्ंगारिक भावना 
तथा ऊह्ात्मक अभिव्यक्ति का इनमें अभाव है। वियोगजन्य पीड़ा और विषाद का 
कवि ने बड़े ही हृदयस्पर्शी रूप से वर्णन किया है। 

रसिक रहस्य (]899) कबी रदास के 32 श्रेष्ठ तथा प्रतिनिधि दोहों पर 
हरिऔध ने कुंडलियों की रचना की थीं । इन कुंडलियों में उन्होंने दोहों के विचारों 
का पल्‍लवन किया और कुछ कुंडलियों में अपनी अनुभूतियों का भी समावेश 
किया । 

ब्रत्त पुष्पोपह्दार' और ऋतु सुकुर' भी हरिओऔध की ब्रज भाषा संबंधी प्रारंभिक 
रचनाओं के संग्रह हैं। प्रेम पुष्पोपहार में कुछ समस्या पूर्ति और कुछ मौलिक रच- 
नाओ का संकलन है। तत्कालीन सामाजिक, धार्मिक परिस्थिति और भक्त संबंधी 
कविताओं की इसमें प्रधानता है। ऋतु मुकुर (रचनाकाल 907) 97 में 
प्रकाशित हुआ था । 907 में यह पुस्तक ऋतु सुकुर के नाम से प्रकाशित हुई थी 
परन्तु बाद में 97 में ऋतु दर्पण के रूप में इसका पुनर्मुद्रण हुआ । इस पुस्तक 

में प्राचीन परम्परा के अनुसार वणित षड्ऋतुओं का वर्णन है। उक्त ग्रंथ 67 
कवित्त और 2 सवैयों का संकलन है । 

हरिऔध ब्रज भाषा में काव्य रचना तो कर रहे थे लेकिन उनका ध्यान इस 
ओर भी था कि हिन्दी भाषा का ऐसे रूप में विकास हो कि उसकी गद्य और पद्म 
की भाषा एक हो । दोनों में किसी प्रकार का अन्तर न हो। उननतीसबीं शती के 
अन्तिम चरण में गद्य की भाषा मिश्चित भाषा थी | वह खड़ी वोली और ब्रज भाषा 
का मिश्वित रूप थी। इस समय तक खड़ी बोली के स्वरूप का न तो निर्णय हो सका 
था और न कोई ऐसा साहित्यकार सामने आया, जो सशक्त रूप में पद्म और गद्य 
में खड़ी बोली का प्रयोग कर भाषा के स्वरूप का निर्णय कर सके | हरिऔध के 
प्रयोग चल रहे थे । जहाँ वे एक ओर ब्रज भाषा में कविताएँ कर रहे थे वहीं डॉ० 
जार्ज प्रियर्सत के अनुरोध पर उन्होंने विशुद्ध खड़ी बोली में एक ग्रंथ लिखने का 
प्रयत्न किया । 899 में ही उन्होंने खड़ी बोली में 'ठेठ हिन्दी का ठाठ' नाभक 
क्ृृति की रचना की, जो उनकी पूर्णतः मौलिक कृति है ।इस ग्रंथ में केवल हिन्दी 
और वह भी ठेठ हिन्दी के शब्दों का प्रयोग हुआ । अनेक वर्षो तक यह ग्रंथ इंडियन 
सिविल सर्विस के पाठ्यक्रम में रहा और जो भी अँग्रेज़ भारत में इस सेवा के अन्त- 
गत कार्य करते आता था, उसे यह ग्रंथ पढ़ता पड़ता था । 

हरिओऔध की ब्रज भाषा संबंधी प्रारंभिक रचनाओं से एक बात का पता चलता 
है। यद्यपि उन्होंने श्ंगार संबंधी रचनाओं का प्रणयत किया और कुछ रीति कालीन 
कविताएँ भी लिखीं, पर वे ब्रज भाषा की तत्कालीन परम्परा से हुट कर भी ब्रज 
भाषा में रचना कर रहे थे। उन्होंने जीवत की समस्याओं तथा समाज की स्थिति 
पर भी रचताएँ कीं । कृष्ण उनके लिए रीतिकालीत विलासी रसिया मात्र न थे | 
उन्होंने उतके कर्मयोगी और समाज सेवी रूप को भी निखारने का प्रयत्न किया। 
आगे चलकर उन्होंने ब्रज भाषा को नयी दिशा दी । नायक और नायिकाओं के नये 
रूपों की उद्भावना की । उनकी प्रारंभिक रचनाएँ उनके साहित्यिक जीवन के 
प्रारंभिक अभ्यास के रूप में ही हैं। उनमें कोई विशेष मौलिकता अथवा अनुभूततियों 
की अभिव्यक्ति का प्रदर्शन तो नहीं मिलता लेकिन इस बात के संकेत अवश्य दीख 
पड़ते हैं कि कवि लीक से हुटकर चलने का प्रयत्न कर रहा है। 

हरिओऔध ने अपने प्रारम्भिक साहित्यिक जीवन काल में खड़ी बोली में कुछ 
रचनाएँ कीं । उनमें दो उपन्यास और दो नाटक हैं । उपन्यासों के नाम हैं 'ठेठ हिन्दी 
का ठाठ और 'अधखिला फूल और दो नाटक हैं, 'रक्ष्मिणी परिणय और 'प्रद्यम्त 
विजय व्यायोग'। उपन्यासों की रचना किस उद्देश्य से की गयी थी, उसका संकेत' 
हम ऊपर दे चुके हैं, 'ठेठ हिन्दी का ठाठ' बहुत ही छोटा और 'अधखिला फूल 
बड़ा उपन्यास है। खड़ी बोली के प्रारंभिक युग में उत्तकी रचना हुईं थी इसलिए 
इनका महत्त्व है । लक्षणों की दृष्टि से ये दोनों पुस्तकें उपन्यास के अन्तर्गत आती 

हैं। इन उपन्यासों की सबसे बड़ी विशेषता है, लोक र॑ज़न का भाव । हिन्दी संसार 
के सम्मुख सामाजिक जीवन से संबंध रखनेवाले उपन्यास लेकर जनता के सामने 
आये। उस समय समाज में अनेक प्रकार के अंध विश्वास और अशुद्ध धारणाएँ 
फंली हुई थीं । उनकों दूर करते की दृष्टि से उन्होंने उपच्यासों की रचना की । इनके 
उपन्यासों में तत्कालीन समाज में व्याप्त अनमेल विवाह तथा साध्चु समाज की 
दीन दशा आदि का वर्णन मिलता है । इनके उपन्यासों के नायक नायिका जीवन के 
घात-प्रतिघात से हताश होकर अकमंण्यों का-सा जीवन नहीं व्यतीत करते | उनके 
जीवन की निराशा, एक क्षेत्र की असफलता उन्हें ऐसी शक्ति प्रदान करती है कि 
वे दुगुने उत्साह से जीवन क्षेत्र में कमंठ समाज सेवी के समान कार्य करने लगते 
हैं। 

'हरिऔध' के उपन्यासों की दूसरी महत्त्वपूर्ण विशेषता है, भारतीय नारी का 
पविद्न और पुज्य रूप चित्रण | इन उपन्यासों में भारतीय नारी का आदर्श रूप 
चिक्रित किया गया है | भारतीय समाज में विपम विवाहों के कारण जो अनेक 
समस्याएँ उत्पन्त होती हैं, उनका समाधान नारी अपने सत्तीत्व की शक्ति से किस 
प्रकार कर सकती है, इनका इन उपन्यासों में विस्तार से वर्णन हुआ है । 'हरिऔध!' 
के उपन्यासों की भारतीय नारी समानता के आधार पर अपने पति के साथ जीवन 
क्षेत्र में काये करने की अधिकारिणी है । 

उस समय जब ऐयारी, तिलस्मी, जासूसी, उपन्यासों और श्यगारी कविता 
का बोल-बाला था, उन्होंने उपन्यास क्षेत्र में इस प्रकार की नवीन भावता का 
प्रवर्तत किया । उपन्यास की दृष्टि से इत दो उपन्यासों का चाहे विशेष महत्त्व न 
हो लेकिन उपन्यासों की दृष्टि से इन दो उपन्यासों को अग्रदूत ही कहा जायेगा | 
'ठेठ हिन्दी का ठाठ! और अधखिला फूर्ला में भारतीय संस्कृति और परंपरा 
के विशुद्ध चित्र निर्मित हुए हैं | भारतीय समाज का कित आद्शों पर संगठन होना 
चाहिए, इसओर भी लेखक ने संकेत किया है। समाज में चरित्तवान स्त्री और 
पुरुषों द्वारा किस प्रकार की कांति का संदेश प्रसारित किया जा सकता है, इसका 
उदाहरण हमें 'अधखिला फूल' के देव स्वरूप और देवहृती के चरित्र से मिलता 
है । 'ठेठ हिन्दी का ठाठ' और अधखिला फूल' के कथानक में वड़ा साम्य है। 
दोनों कथानकों का उदेश्य भी एक ही है । 

“ठेठ हिन्दी का ठाठ” के रामनाथ ने अपनी पुत्री देववाला का विवाह बाल- 
स्तेहीं देवतत्दत से त कर रामनाथ नामक एक उच्च वंश के परन्तु लंपट और 
चरित्रह्वीन व्यक्ति से कर दिया । वे हड्डी को महत्त्व देते थे। उन्होंने व्यक्ति के' 
शु्णों की ओर ध्यान नहीं दिया। देववाला का पति उसे छोड़कर कलकत्ता भाग 
जाता है और वहीं किसी नीच स्त्री से उसका संबंध हो जाता है। वह देवबाला 
और अपने पुत्न को भूल जाता है । अनेक प्रकार के दुष्कर्मों में उसका समय बीतने 

लगता है । दिन प्रतिदिन देवबाला की दशा शोचनीय होती जाती है। अकस्मात्‌ 
देवनन्दन से उसकी भेंट होती है । 

देवनन्दन देवबाला की स्थित्ति देखकर बहुत दुः:खी होता है। वह अविवाहित 
रहकर समाज सेवा में ही जीवन व्यतीत कर रहा है। उसने देववाला की सहायता 
की और अन्त में कलकत्ता जाकर उसके पति रामनाथ का पता लगाया। रामनाथ 
को वह समझा-बुझ्ञाकर घर लाता है। घर आने पर देवबाला जैसे ही उसका दर्शन 
करती है, उसके प्राण पखेरू उड़ जाते हैं। पूरे उपन्यास में देववाला और देवननन्‍्दन 
के चरित्र के विकास के लिए सुन्दर पीठिका तैयार की गयी है | देववाला भारतीय 
सती नारी का प्र तीक है और उसे जीवन का कोई भी प्रलोभन अपने पथ से नहीं 
डिगा सका । जीवन का अंतिम क्षण समीप देखकर उसे इस वात का ही विशेष 
कष्ट है कि वह अपने पति का दर्शन तहीं पा सकेगी | वह कहती है---जीजी, एक 
बात और मन में रह जाती है। क्या अब मैं उनको न देख सकूँगी ? इस घड़ी जो 
उनको एक बार देख पाती तो सब दिन का दुःख भूल जाती ।” 

देवबाला के चरित्र का उज्ज्वल दीप उस समय और भी अधिक निखर उठता 
है जब कि उसकी हीनावस्था के समय देवनन्दत उससे मिलता है। देवनन्दन' और 
देवबाला का स्नेह जब पर्याप्त प्रौढ़ता को पहुँच चुका था तब वह छिन्त-भिन्‍न' 
हुआ | परन्तु दोनों ने भाग्य के विधात को नतमस्तक होकर स्वीकार किया । अपने 
पति के संबंध में सब कुछ जान लेने पर और उसके भाग जाने के बाद देवनन्दन से 
मिलने पर उसके जीवन में देवनन्दन के प्रति पुन: आकर्षण उत्पत्त हो सकता था। 
लेकिन ऐसी कठिन परिस्थिति भें भी देववाला और देवननन्‍्दन' ने अपने चरित्र की 
दृढ़ता का जो अनुपम उदाहरण सामने रखा है, वह भारतीय संस्कृति की गोद में पले 
लोगों में ही सम्भव हो सकता है । देवबाला और देवनन्दन का चरित्न समाज में एक 
ऐसे पुनीत प्रेम की नींव डालता है, जिससे मानव की सहानुभूति सहज और निःस्पृह 
भाव से आकर्षित होती है। देववाला और देवनन्दन ते कत्तव्य की वेदी पर विवाह 
के पवित्न संस्कार के नाम पर अपने सहज स्नेह की बलि दी है । 

देवतन्दन का चरित्न एक अत्यन्त सच्चरित्न समाज सेवी और परदु:ख कातर 
युवक का चरित्र है। प्रेम का फल न पाने पर वह निराश होकर अकमंण्य नहीं 
होता, बल्कि दूनी शक्ति से समाज के उत्थान में लग जाता है। आजन्म अविवा- 
हित रहकर वह समाज और देश की सेवा करता है । वह साधु न होने पर भी 
इन्द्रिय संयमी है। उससे किसी का दुख नहीं देखा जाता । उसके चरित्र में इतनी 
शक्ति है कि वह रामनाथ जैसे व्यक्ति को भी सत्यपथ' पर लगा सकता है। ठेठ 
हिन्दी का ठाठ' के रमाकान्त भारतीय रूढ़िगत परम्परा और अंध विश्वासों के 
प्रतीक हैं । आज भी हमारे समाज में रमाकांत ऐसे व्यक्ति मिल जायेंगे। उनके 
लिए बर की योग्यता, चरित्न और विद्या का महत्त्व नहीं । वे तो केबल वंश देखकर 

संबंध करते हैं। देवनन्दन उसके विपरीत नि:स्पृह प्रेम, त्याग और तपस्या का मूति- 
मंत रूप है। हरिऔध के विचारों का वह प्रतिनिधित्व करता है। 

'अधखिला फूल' नामक हरिओऔध का दूसरा उपन्यास 'ठेठ हिन्दी का ठाठ' 
के विचारों, भावनाओं और चरित्र का विकसित रूप हमारे सम्मुख प्रस्तुत करता 
है। 'अधखिला फूल' में तिलस्मी और ऐयारी कथा वाले बीते युग तथा तत्कालीन 
तवीन भावना से ओतप्रोत युग की झाँकी मिलती है। इस उपन्यास के कुछ दृश्य 
जासूसी उपन्यासों की श्रेणी के भी है। धोखे के किवाड़, खिड़कियाँ और कमरे तथा 
सुरंग आदि का जो वर्णन हुआ है, वह हिन्दी उपन्यास युग के प्रारंभिक काल का 
प्रतीक है। 'अधखिला फूल' के देव स्वरूप और देवहूती ढेंठ हिन्दी का ठाठ' के 
देववाला और देवनन्दन के विकसित व्यक्तित्व हैं। 'अधखिला फूल की देवहूती 
भारतीय नारी का एक उज्ज्वल उदाहरण है। वह पर पुरुष से वार्तालाप करने में 
हिचकती है । यौवन की देहली पर जैसे ही उसने पैर रखा, मुहल्ले के कामिनी 
मोहन की दृष्टि उस पर पड़ी। कामिनी मोहन अधखिला फूल! का खलनायक 
है। उसते देव हृती को चंगुल में फैसाने का सब यत्न किया परन्तु सफल न हो 
सका। देव स्वरूप ने प्रत्येक भयंकर परिस्थिति में पहुंचकर उसकी सहायता की । 
यह सहायता पूर्णतः निःस्वार्थ थी और बह देवहूती से अपना संबंध भी नहीं जानता 
था । देवहृती ने बड़ी दृढ़ता से अपने सतीत्व की रक्षा की और कामिनी मोहन के 
किसी भुलावे में नहीं आई । कामिनी मोहन के अन्त के पश्चात्‌ जब देवहुती और 
देव स्वरूप उसकी सम्पत्ति के व्यवस्थापक होते हैं तब वे उसका एक पैसा भी अपने 
लिए व्यय नहीं करते | देवहूती ने सारी सम्पत्ति जन हित में व्यय की । इन दोनों 
ने वसंत तगर को एक आदर्श स्थान बना दिया, जहाँ कोई भी दुखी न था | सबके 
लिए कार्य की, रहने-सहने और भोजन की व्यवस्था थी। देवहूती एक समाज- 
सेविका के समान अनाथ स्त्रियों, बच्चों और दुखियों की सेवा करती है। महिला 
कल्याण केन्द्र में अनाथ स्त्रियों को इस प्रकार की शिक्षा देने की व्यवस्था करती 
है कि वे अपने पैरों पर खड़ी हो सकें । 

देवहूती उपनामधारी स्त्री को मरा सुतकर देव स्वरूप घर छोड़कर साधुओं 
के साथ विरागी हो गया था । उसने अपना जीवन जनता की सेवा में लगा दिया 
था। जहाँ कहीं भी अत्याचार या पीड़ा की बात सुनता, वह वहीं जाकर लोगों 
की सहायता करता । कामिती मोहन के भयंकर षड्यन्त से उसने देवहूती को दो 
बार बचाया । कामिनी मोहन भी देव स्वरूप के इन कार्यों से बड़ा प्रभावित हुआ । 
बह देवहूती के चरित्न से भी इतना प्रभावित हुआ कि उसने अपनी सम्पत्ति की 
अधिकारिणी बना दिया । देव स्वरूप ने एक अपरिचित व्यवित के रूप में ही सारा 
सेवा कार्य किया था। देव स्वरूप देवहूती का पति है, यह रहस्य तो कामिनी 
मोहन की मृत्यु के पश्चात्‌ खुलता है। देव स्वरूप साधु वेश त्यागकर गाहस्थ्य 

जीवन में प्रवेश करता है और देवहूती के साथ आदर्श जीवन व्यतीत करता है | 
ग्राम के लोग दोनों को बड़े आदर की दृष्टि से देखते हैं। देवस्वरूप की एक बड़ी 
विशेषता यह रही कि कामिनी मोहन की अपार सम्पत्ति मिलने पर उसने उसकी 
एक पाई भी व्यक्तिगत कार्यो के लिए व्यय नहीं की। उसने कामिनी मोहन की 
सस्पूर्ण सम्पत्ति का बड़ी सुन्दर रीति से सदुपयोग किया। ग्राम में अनेक प्रकार की 
ऐसी संस्थाएँ खोली गयीं, जिनसे वहाँ की जनता का आर्थिक,सामाजिक और नैतिक 
विकास हुआ ! 
देवस्वरूप 'हरिऔध” के जीवन, उनके दैनिक कार्यक्रमों और उन्तके विचारों 
का पूर्ण रूप से प्रतिनिधित्व करता है। देवस्वरूप आज के भारत का सर्वोत्तम 
कार्यकर्ता ओर आदर्श नेता है। उसके जीवन में जितने भी संघर्ष आये, उनका 
उसने बड़ी वृढ़ता से सामना किया । 'हरिऔध' का यह उपन्यास अनेक दृष्टियों से 
महत्त्वपूर्ण ग्रंथ है। 'हरिओऔध' साहित्यका बीज इस उपन्यास में निहित है। 'हरिऔषध' 
की समस्त साहित्य शैलियों के बीज इस ग्रंथ में वर्तेमान हैं ! यह अ्ंथ' उतकी भावी 
साहित्य योजना का बीज रूप है । अधखिला फूल' भी ठेठ हिन्दी में लिखा गया 
उपन्यास है लेकित इसमें 'हरिऔध' की बोल-चाल संबंधी रचना का भी उदाहरण 
वर्तमात है । इसके रूप का एक उदाहरण देखें--- 
फिर रहे हो बने जो मतवाले | 
तो किसी के पड़ोगे तुम पाले । 
जो कसर काढ़ लेगा सब दिन की, 
जो किसी की न माननेवाले || 
इस प्रकार, देवस्वकूप और देवहूती के चरित्न चित्रण का महान विकसित 
रूप हमें 'हरिऔध' के प्रिय प्रवास और “बेदेही वनवास” के नायक-नायि- 
काओं के रूप में मिलता है। 'अधखिला फूल' के बारहों अध्याय प्रकृति वर्णन से 
प्रारंभ होते हैं। आश्चयं की बात है कि हरिऔध ने जितने प्रकार के प्रकृति चित्रण 
किये हैं, उनमें से अधिकांश के उदाहरण इस उपन्यास में मिलते हैं। 'हरिऔध' के' 
सामाजिक और. अच्य क्षेत्रों संबंधी विचारों का भी किसी-त-किसी रूप में इस 
उपन्यास में उल्लेख किया गया है । युवक, साधु, ब्राह्मण और नेता आदि के क्या 
लक्षण तथा गुण होने चाहिए, इनका भी इस उपन्यास में वर्णन हुआ है । 
इस' उपन्यास की सवसे आशएचयं-चकित करनेवाली बात है, आज के भारत की 
योजनाओं का बीज । इस उपन्यास की रचना लगभग 8 दशक पूर्व हुई थी | लेकिन 
आज ग्रामोत्थान की जिन योजनाओं का स्वतंत्र भारत सरकार संचालन कर रही 
है, उनकी योजता 'हरिओऔध' के देवस्वरूप ने सात दशक पूव॑ ही व्ंत नगर में 
कार्यान्वित कर दी थी । देबस्वरूप ने वरंतनगर में धर्मशाला, अनाथालय, पाठ- 
शाला, सदावतंशाला, चिकित्सालय, विधवाश्रम, महिला-मंगल संघ और कन्या- 

पाठणाला का निर्माण कराया था। उतकी धर्मशाला में अतिथियों .को भोजन भी 
मिलता था। अनाथालयों में लड़के-लड़कियों के रंहन-सहन और शिक्षा-दीक्षा की 
ऐसी व्यवस्था थी कि भले घर के बच्चे भी इस प्रकार न रहते होंगे। शिक्षालयों 
में बिना किसी प्रकार के भेद-भाव, बिना जाति का विचार किये हुए. समान रूप 
से शिक्षा दी जाती थी। सदावरतंशाला सरकार की तकांबी योजना है। देवस्वरूप 
ते गाँव में जो हट्टे-कट्टे दीन दुखी काम करने योग्य थे, उन्हें धन, अन्न और गाय- 
बैल देकर अनेक प्रकार के कामों में लगाया । जो व्यक्ति अपंग थे, उनके भोजन की 
व्यवस्था थी और उपयुक्त रीति से उनकी देख भाल होती थी । महिला मंगल 
योजना के अंतर्गत गाँव की असहाय और अवाश्वित महिलाओं के लिए वृत्ति की 
व्यवस्था की गई थी। उन्हें सिलाई, कढ़ाई, सूत कातने आदि की शिक्षा दी जाती 
थी । उनके द्वारा निर्मित वस्तुओं को बाज़ार में विक्रम के लिए भेजा जाता था। 
हरिऔध' के दोनों उपन्यास तन केवल उनकी कल्पनाशीलता के उदाहरण हैं, वरन 
उनकी रचनात्मक विचार-ध्ारा का संकेत करते हैं। वे भारतीय जन-जीवन की 
किस प्रकार व्यवस्था चाहते थे, इसका भी संकेत करते हैं । 

भारतेन्दु युग के अन्तिम चरण में उन्हीं के नाटकों की प्रणाली की अनुक्ृति 
में 'हरिऔध' ने दो नाटकों की भी रचना की । उनके नाम हैं, श्री रुक्मिणी परिणय 
और प्रथुम्त विजय व्यायोग । पहला नाठक उनकी दूसरी कृति है। इसके संबंध में 
उन्होंने स्वतः लिखा है :--- 

“इस नाटक के प्रथम मैंने कोई दूसरा नाटक लिपिबद्ध नहीं किया है। चाटक 
क्‍या, वास्तव में बात तो यह है कि एक श्रीकृष्ण शतक नामक लघु पुस्तिका 
के अतिरिक्त इस नाटक के प्रथम अपर किचित्‌ ग्रंथ मेरे द्वारा न अनुवादित 
हुआ है, न रचा गया है। 'हरिओऔध' के ये दोनों ही नाटक पौराणिक आख्यानों 
पर आधारित हैं और ये मात्न पठनीय हैं। इनका मंचन संभव नहीं ।' 
'हक्मिणी परिणय नाटक में नांदी प्रस्ताववा और दस अंक हैं। मुख्यतः यह 

नाटक नौ अंकों का है और एक अंक परिशिष्ट अथवा अत्तिरिक्त अंक के रूप में रखा 
गया है। श्री रुक्मिणी याचकों द्वारा कृष्ण का गुणगान सुनती हैं और याचकों के 
द्वारा ही उनके हृदय में कृष्ण के प्रति राग उत्पन्त होता है। राजा रुक्‍म कृष्ण 
को अपने यहाँ निमंत्रित करता है और उनके आने पर राजसभा में उनका अपसान 
कर शिशुपाल से रुक्मिणी के विवाह की घोषणा करता है। परन्तु रुक्मिणी के 
हृदय में तो कृष्ण का निवास हो चुका था अतः वे पत्र भेजकर अपनी रक्षा और 
उद्धार की प्रार्थना करती है । राजा रुक्‍स के यहाँ शिशुपाल की बारात आती है 
परन्तु ठीक उसी समय कृष्ण भी रुक्मिणी का पत्र प्राप्त कर घटना स्थल पर 
पहुँच जाते हैं और रुक्मिणी का हरण करते हैं | कृष्ण युद्ध में समस्त नरेशों और राजा 
रुकम को पराजित कर भपते भाई बलराम के साथ द्वारिका-चले जाते हैं ।अतिरिक्त: 

अंक में रुक्मिणी का हास-परिहास अंकित है । 

रुक्मिणी परिणय लिखा तो गया था व्यायोग से पूर्व परन्तु प्रयुम्न विजय 
व्यायोग उसके पूर्व प्रकाशित हो गया था। इस नाटक की रचना के संबंध 
में वाटककार कहता है--- 

“फिर यदि मम रचित इस प्रद्युम्त व्यायोग में, जिसको मैंने भाषा कवि 
चक्र चूड़ामणि भारतेच्दु बाबू हरिश्चन्द्र गोलोक वासी के संस्कृत से अनुवादित 
धर्नंजय विजय व्यायोग की छाया लेकर निर्मित किया है,महा-महा अशुद्धियाँ, 
बड़े-बड़े भ्रम हों तो विचित्र बात नहीं है ।” 
इस व्यायोग में प्रद्यम्न के पराक्रम का वर्णन है। निकुम्भ ने आचार्य ब्रह्मदत्त 

और वसुदेव जी को धमकाया और कहा कि यज्ञ में मुझे यदि मात न दिया गया 
तो मैं यादवों को कारागार में बन्द कर दूंगा और ब्रह्मदत्त की पाँच सौ कन्याओं का 
हरण कर लूंगा । जब यज्ञ में उसे मान नहीं दिया गया तो उसने अपनी प्रतिज्ञा के 
अनुसार कार्य किया। प्रद्य म्त ने निकुम्भ पर आक्रमण किया और युद्ध कर वे ब्रह्म- 
दत्त की पाँच सौ कन्याओं को मुक्त कराकर ले आये। इस युद्ध में तिकुम्भ और 
उसके साथी राजागण परास्त हुए। इस व्यायोग में क्ृष्ण द्वारा निकुम्भ के मारे 
जाने की सूचता दी गयी है। व्यायोग में युद्धथथा आदि का वर्णन अन्य पात्रों से 
करा दिया जाता है, अतः इस व्यायोग में भी इन्द्र-प्रवीर और जयंत के वार्तालाप 
में इस युद्ध का वर्णन हुआ है । 

वास्तव में रुक्मिणी परिणय की रचना का मुख्य उद्देश्य है, कृष्ण का गुणगात। 
अतः उसके अभिनेय पक्ष पर लेखक ने ध्यान नहीं दिया है। हाँ, इस नाटक की 
कविताओं की भाषा में लालित्य और आक्षंण है परन्तु नाटकीय-तत्त्व की दृष्टि से' 
यदि उस पर विचार किया जाये तो नाटक सफल' नहीं कहा जा सकता । ताटक की 
भाषा पूर्णतः तत्सम बहुल है और संस्क्रत शब्दों के जाल से आच्छादित है। यह नाटक 
श्रृंगार रस प्रधान है लेकिन वीर रस का भी पर्याप्त बर्णन है। यह नाटक पूर्णतः 
संस्क्ृत शैली में लिखा गया है। नाटक में भावुकता तो है परन्तु क्लिष्टता के कारण 
नाटक पठतीय रूप में भी मनोरंजक नहीं हो सका है । 

'हरिऔध' का व्यायोग शास्त्रीय कसौटी में गिनाये गये लक्षणों के अनुरूप 
है। इसमें व्यायोग के लक्ष णों का समावेश तो किया ही गया है; साथ ही, उसमें 
तत्कालीन भाषा के रूप का भी अच्छा उदाहरण मिलता है। नांदी और प्रस्तावना 
के उपरान्त नाटक प्रारंभ होता है। 'हरिऔध' ने इसमें अपनी वंशावली का भी 
वर्णन किया है। भारतेन्दु के धनंजय व्यायोग के समान ही इसका भी तृतीयांश 
पद्य और एक अंश गद्य का है। 

हरिओऔध' की भाषा की विभिन्‍न शैलियों के अध्ययन की दृष्टि से इन नाठकों 

का थोड़ा महत्त्व है। लेखक ने अपनी बहुमुखी प्रतिभा की अभिव्यक्ति के लिए 

नाट्य साहित्य के क्षेत्न में इत दो नांटकों का निर्माण किया । व्यायोग है तो 
'धरनंजय व्यायोग' की छाया पर निर्मित परन्तु यह उनकी मौलिक कृति है। भाषा 
की दुरूहता और लम्बे कथोपकथन आदि के कारण इनका मंच पर खेला जाना कठिन 
है और न ये दर्शकों का उपयुक्त रीति से मनोरंजन ही कर सकते हैं । 

हरिऔध के व्यापक साहित्य में उनकी प्रारंभिक अनूदित कृतियों का भी 
अपना महत्त्व है। वेनिस का बाँका, कुष्णकान्त का दात-पत्र, रिपवात विकिल 
आदि अनेक उल्लेख्य अनुवादित उपन्यास हैं। उस काल में हिन्दी साहित्य का बहुत 
बड़ा भाग अनुवादित होकर ही हमारे समक्ष आया है । फिर भी, जैसे रीति काल के 
नामसे परिचित अवधि में हिन्दी कवियों ने अपनी साहित्यिक प्रगति के लिए 
संस्क्ृत के भण्डार से पूँजी उधार ली, ठीक उसी तरह आधुनिक काल के आरम्भ 
में अंग्रेज़ी और बांग्ला हिन्दी के भण्डार के लिए सम्पन्न निधियाँ रही हैं। भारतेन्दु 
हरिश्चन्द्र हिन्दी गद्य के विकास के लिए बड़े प्रयत्नशील हुए तो उन्हें उन साधनों 
की खोज करनी पड़ी, जिनसे उक्त अभीष्ट की पूर्ति हो सकती थी | अपने अनुवाद 
कार्य द्वारा उन्होंने यह स्पष्ट संकेत दिया कि अपने साहित्य का भण्डार अन्य 
भाषाओं के श्रेष्ठ ग्रन्थों के अनुवाद द्वारा भी भरा जा सकता है। भारतेन्दरु के संकेत 
सूत्ष को लेकर 'हरिऔध' अनुवाद-कार्य की ओर अग्रसर हुए | इसी तरह अंग्रेजी 
जाननेवाले दूसरे हिन्दी प्रेमी भी सीधे अंग्रेजी से अनुवाद कर हिन्दी कथा-साहित्य 
का भण्डार भरने में प्रयत्तशील रहे । 

अंग्रेजी से प्रायः अनभिज्ञ हरिऔध' के वर्ग के साहित्य प्रेमी शिक्षित जनों के 
लिए बंग्ला और उर्दू ही ऐसे दो भाषा माध्यम थे, जिनके द्वारा वे अंग्रेजी ग्रन्थों 
का अतुवाद कर सकते थे। बंग्ला और उर्दू में अंग्रेज़ी उपन्यासों का अनुवाद श्ररम्भ 
हो चुका था। बंग्ला में अच्छे-अच्छे सामाजिक और ऐतिहासिक मौलिक उपन्यासों 
की रचना तीत्र गति से जारी हो गयी थी । फलत:ः बहुत दिनों तक वांग्ला के 
उपन्यास हिन्दी पाठकों की सरल एवं रोचक किस्साग़ोई की भूख मिटाते रहे। 
'हरिऔध!' द्वारा अनुवादित कृष्णकांत का दातपत्न' इसी अनुवाद परम्परा की 
एक कड़ी है। 

बंग्ला में भी गद्य-लेखन का कार्य संस्क्ृत के पंडितों ने ही प्रारंभ किया था । 
ईश्वरचन्द्र विद्यासागर के सीता बनवास की भाषा वंकिमचन्द्र की भाषा है। 
फलतः 'हरिऔध' ने भी अपने अनुवाद की भाषा संस्कृत गर्भित ही रखी है। जहाँ 
कहीं अनुवाद में ठेठ हिन्दी का प्रयोग किया गया है, वहाँ भाषा में दोष उत्पन्न हो 
गया | जैसे-- 

“गोविन्द लाल--कलकत्ता। वहाँ मैं अपने एक जम बंधु को पत्र देता हूँ। 
वह तुमको एक घर मोल ले देंगे। तुम्हार रुपया न लगेगा । 

रोहिणी--मेरे चचा का क्‍या होगा ?” 

गोविन्द लाल--बह तुमारे संग जाबेंगे । नहीं तो मैं तुमको कलकत्ता जाने को 
न कहता । 
रोहिणी--वहाँ अपना दिन कैसे बिताऊंगी ? 
गोविन्द लाल--हँमारे बंधु तुमारे चचा की एक नौकरी लगा देंगे ।” 
इन पंक्तियों पर बांग्ला का प्रभाव स्पष्ट है। हिन्दी में 'जन' शब्द का प्रयोग 
एक आदमी के अर्थ में होता है। बांग्ला में 'बंधु' का अर्थ भिन्‍न होता है । परन्तु हिन्दी 
में इसका अर्थ होता है भाई। कहने की आवश्यकता नहीं कि 'हरिओऔध' ने हिन्दी 
में उस शब्द का प्रयोग बांग्ला वाले अर्थ में ही किया है। तुमको मोल ले देंगे, 
'कलकत्ते जाने को' आदि प्रयोग भी चिंत्य हैं। चाचा शब्द के स्थात पर 'चचा' का 
प्रयोग उर्दूदाँ होने के ताते किया गया है। बांग्ला से अनुवाद-कार्य में कही-कहीं 
हरिऔध' ने ब्रजभाषा का भी प्रयोग किया है। जैसे भैया चलो गयो।' ऐसे 
प्रयोग केवल घरेलू वार्ता की शैली दिखाने के लिए किये गये हैं, परन्तु कविताओं 
के अनुवाद में ब्रजभाषा का प्रयोग इस काल में ही सामान्य प्रवृत्ति का परिचायक 
है। उस समय खड़ी बोली पद्म रचना के लिए अनुपयुक्त समझी जाती थी । 
यथा--- 
मने करि चाँद धरि हाते दिई पेड़े । 
बाबला गाछे हात लागे आँगुल गेलो छिड़े । 
इसलिए ऐसे पद्मों का अनुवाद इस रूप में किया --- 
मैं चाहत हौं चाँद को आनि धरो करि तोहि। 
उलटो काँट बबूल को, लग्यों आँगुरी मोहि । 
उर्दू से बेनिस का बाँका' उपन्यास में अनुवाद के अवसर पर उर्दू ओर फ़ारसी 
शब्दों के स्थान पर उन्होंने संस्क्ृतनिष्ठ पर्यायवाची शब्दों का उपयोग किया है । 
इस बात का पूर्ण ध्यान रखा हैं कि उर्दू अथवा फ़ारसी का कोई शब्द रह न जाये । 
'हरिऔध' बड़े ही समर्थ शब्दशिल्पी थे। उनका रुझान जितना तत्सम शब्दों की 
ओर था, उतना ही तद्भव और देशज शब्दों के प्रयोग की ओर भी । 
उर्दू की काशी पत्रिका में प्रकाशित होने वाले कुछ उर्दू निवंधों का भी उन्होंने 
अनुवाद किया था। इंत निबंधों की भाषा भी संस्कृतगर्भित है। इन निबन्धों का 
इसी ध्येय से अनुवाद किया गया है कि इतमें किसी अन्य भाषा के शब्द न आने 
पायें | ईश्वरचन्द्र विद्यासागर के चारु चरितावली' नामक ग्रन्थ का भी उन्होंने 
इसी नाम से अनुवाद किया। अतः बांग्ला भाषा संस्कृत शब्दों पर आधारित है 
और अनुवाद की भाषा और ग्रन्थ की मूल भाषा में किसी विशेष प्रकार का अन्तर 
नहीं है ! 
हरिओऔदध' का सवसे महत्त्वपूर्ण कार्य है 'फिसाना अजायब' के पद्मों का प्रेम- 
प्रपंच के नाम से ब्रजभाषा में अनुवाद | फ़ारसी के इन अशआरों का कवि ने ब्रज- 

भापा के दोहों में अनुवाद किया । इसमें संदेह नहीं कि 'हरिऔध' ने फ़ारसी के 
अशआरों की भापा के दोहों मे मौलिक पदों की अपेक्षा अधिक सौंदर्य उत्पन्न हो 
गया है तथा ये मौलिक पद्चय से प्रतीत होते हैं ।एक उदाहरण देखें--- 
किसी का कब कोई रोज़े सियह में साथ देता है । 
कि तारीकी में साया भी जुदा रहता है इत्साँ से । 
फ़ारसी के उपर्युकत शेर का ब्रज भाषा भे निम्नलिखित अनुवाद है :-- 
विपति परे पै देत कब, कोउ काहू को संग । 
भा भौन अंधेरे तजन है परछाँही हूँ अंग ॥ 
कवि ने शब्दानुवाद न कर भावों का ग्रहण कर उसे अपने छंद में बाँधा है । 
फ़ारसी के “रोज़ेसियह' का यदि हिन्दी अनुवाद करे तो उसका अनुवाद होगा 
'काला दिन । "काला दिन' का कोई अर्थ नही होता इसलिए कवि ने उसके भाव के 
अनुरूप इनका “विपत परे पै” अनुवाद किया । फ़ारसी में मात्र यह्ध कहा गया है 
कि अंधेरे में छाया भी मनुष्य से दूर रहती है। लेकिन 'हरिऔध' ने इसमें थोड़ा 
परिवर्तन किया । उन्होंने इसका भावानुवाद कर लिखा, अधेरे मे परछाँही भी अंगों 
का साथ छोड़ देती है।' इस प्रकार अनुबाद-कार्य में भी उन्होंने शब्दानुवाद के' 
स्थान पर भावों को अधिक महत्त्व दिया और उसके अनुरूप अनुवाद कर रचनाओं 
को प्रभावी और रसात्मक बनाने में योग दिया । 

द्विवेदी युग में मुक्तकों की अनेक प्रकार की शैलियों का विकास हुआ और उस 

काल के कवियों ने मुक्तकों में बड़ी सरस रचना की । 'हरिओऔध' ने मुक्तकों के वेतृत्व 
का कार्य किया। अन्य कवियों से पूर्णतः स्वतंत्ञ रूप में उनके मुक्तकों का विकास 
हुआ उन्होंने अपने मुक्तकों के लिए जहाँ नवीन भावों, नये विचारों का उपयोग 
किया, वहीं नवीन छंदों तथा नयी शैली का भी विकास किया । 'हरिऔध' की 
सुबतक रचनाओं को भापा की दृष्टि से हम तीन वर्गों में विभाजित कर सकते हैं : 
. ब्रजभाषा संबंधी मुक्तक 2. खड़ी बोली संबंधी मुक्तक और 3. बोलचाल संबंधी 
मुक्‍्तक । 'हरिओऔध' के ब्रज भाषा संवंधी मुक्तक जीवन के प्रारंभिक काल में लिखे 
गये। इन्हीं मुक्तकों के माध्यम से उन्होंने हिन्दी क्षेत्र में प्रवेश किया। आकारगत 
दृष्टि से 'हरिऔध' वे उस समय प्रचलित मुक्तकों के सभी हन्दों का प्रयोग किया। 
दोहा, सोरठा, सवैया, कवित्त, बरवै और छप्पय आदि में उन्होंने रचनाएँ की । 
उनकी ब्रजश्नाषा के कुछ उदाहरण देखे :-- 

बावरी ह्व जाती बार-बार कहि वेदन को । 

बिलखि बिलखि जो विहार थल रोती ता। 

पीर उठे हियरो दूक-टूक होत । 

ध्याइ ध्राणनाथ जो कसक निज खोती ना । 

प्यारे हरिऔध के पधारे परदेश दोऊ 

सैन नसि जात जो सपत संग सोती ता । 

तन जरि जातो जो न अँरुआँ ढरत ऊधो, 

प्राण कढ़ि जातो जो प्रतीति उर होती ना । 

गोपिकाएँ कृष्ण की बाँसुरी की सुरीली तान, उतकी मंद मुस्कान और उनके 

रास मंडल की शोभा का स्मरण कर विह्लल होकर उद्धव से कहती हैं : 

कैसे मंजु बाँसुरी की सुरति विसारि दीजै, 

याद नहि की जै कंँसे वचत रसाल को । 

मंद मुसकानि कैसे चित पं चढ़ेना कबों, 

ध्यान छूटि जावे कैसे लटकीली चाल को । 
हरिऔध' की सौं सवे करि हों तिहारी कही, 
केवल बतैये इतो छोरि सब ख्याल को । 
केसे वह साँवरो स्वरूप हिय में ते कढ़े 
ऊधो कैसे भूल रास मंडल गोपाल को । 
हृदय की व्यथा का मार्मिक शब्दों में वर्णन देखिए :--- 
नही मानती है विगरी रसना सदा आपनी ही मनमानी करै, 
दुग नासिका, कान की कौन कथा इनकी गति हूँ नहिं जानी परै। 
'हरिऔध' जिती अब वाकी अहै तिन इंद्विन हूँ ते कछू ता सर 
भव जाल से छूटन कोपे कवौ मनुवाँ मुग की सी छलाँग भरे । 
हरिऔध' की ये रचनाएँ 7-8 वर्ष की अवस्था में लिखी गयी थीं। उस 
समय भी वे भाषा के प्रति बड़े सतक थे । उनके छंदों का गठन, उनके छंदों का चयन 
इस प्रकार का है कि इत कविताओं की तुलना ब्रजभापा के प्रसिद्ध कवियों से की जा 
सकती है। भाषा से भी वढ़कर भावाभिव्यक्तित का दृष्टिकोण महत्त्वपूर्ण है। 
'हरिआऔध्' के कृष्ण के ईश्वर और मानव रूप में कोई अधिक अन्तर नहीं दीख 
इता। हरिऔध' के कृष्ण मानव रूप में भी महा पुरुष की कोटि के हैं। उनके 
कृष्ण मानव होते हुए भी अपने ग्रुणों की गरिमा से देवत्व की कोटि में अवेश करते 
से प्रतीत होते हैं। 'हरिआऔध' के हृदय में किस प्रकार प्राचीन परम्परागत भावनाओं 
के प्रति क्रमशः विद्रोह उत्पन्त हो रहा था, इसका संकेत भी हमें इन रचनाओं में 
मिलता है । 

'हरिऔध' की मुक्तक रचनाओं का क्षेत्र बड़ा ही विस्तृत है। मुक्तकों के 
आकार तथा भावगत दृष्टि से कितने विभाजन किये जा सकते हैं, उन्र सबमें से 
कछ को छोड़कर उन्होंने अधिकतर मुक्तकों की रचना की है। 'हरिऔध' के खड़ी 
बोली संत्रधी मुक्तकों का विपय की दृष्टि से इस प्रकार विभाजन किया जा सकता 
है :--जातीय भाव संबंधी, देशोत्यान संबंधी, धार्मिक मुक्तक, पवित्न पर्व संबंधी, 
प्रकृति-चित्रण, मनोवृत्ति चिवण,शिख-नख संबंधी, मांगलिक कार्य संबंधी, मानवीय 
सौन्दर्य संवंधी, ईश्वर संत्रंधी, उपदेशात्मक और बा लोपयोगी । 

'हृरिओऔध' की मुक्तक रचनाएँ उस समय की प्रतिष्ठित हिन्दी पत्न-पत्निकाओं 
में प्रकाशित हुआ करती थीं और बड़ी लोकप्रिय थीं । खड़ी बोली के म्ुक्तको का 
उनका पहला संग्रह 'काव्योपवन' 909 में प्रकाशित हुआ था । काव्योपवन के 
बाद पच्च प्रसूत, पद्म प्रमोद, कल्पलता, वाल कवितावली, पविद्न पर्व, ग्राम गीत, 
मर्मस्पर्ज, दिव्य दोहावली आदद उनके मुक्तक कविताओं के संग्रह हैं। इनमें सबसे 
महत्त्वयूर्ण और विशाल ग्रन्थ है--+रिजात, जिसमें विविध विषयों की कविताएँ 
संग्रहीत हैं। पहले इसका वाम 'स्वर्गोय संगीत” रखा गया था । चूँकि यह नाम ग्रंथ 

के विषयों का पूर्ण लक्ष्य स्पष्ट नहीं कश सकता था अतः कवि ने काव्य का नाम 
'पारिजात' रखा । पारिजात नन्‍्दनवन का कामनाओं की पूर्ति करने वाला कल्प- 
तरु है। यह ग्रंथ भी पाठकों की अनेक प्रकार की काव्यसंबंधी इच्छाओं की पूति 
करता है। इसमें जीवन और जीवन से परे अनेक विषयों का मामिक चित्रण हुआ 
है। प्रत्येक सर्ग स्वतंत्न है। उनमें किसी में क्रमबद्धता नहीं है। एक-एक सर्ग अपने 
शीर्षक संबंधी विषयों का प्रतिपादत करते हैं | कवि ने किसी प्रकार की कथा का 
आश्रय नहीं लिया है। ऐसा लगता है कि पारिजात अनेक विषयों से विभूषित 
मुक्तक कविताओं का सर्गबद्ध काव्य है। ग्रन्थ में पन्द्रह सर्ग हैं। यथा--गेय गान, 
अकल्पनीय की कल्पना, दृश्य जगत्‌, दृश्य जात, अन्तर्गत, अन्तर्जंगत्‌, सांसारिकता, 
स्वर्ग, कर्म-विपाक, प्रलय प्रपंच, कान्‍त कल्पना, सत्य का स्वरूप और परमानन्द । 

प्रथम सर्ग में गेय गान के अंतर्गत दशावतारों के समान कवि ने भारत की दस 
दिव्य विभूतियों का गुणयान किया है । उनका गुणगान करने के पश्चात्‌ भारत की 
संस्क्रति और विभूति की अभ्यर्थना की गयी है। द्वितीय सर्ग में विभु की विभुता के 
संबंध में अनेक प्रकार की कल्पनाएँ की गयी हैं। तीसरे से लकर छठे सर्ग तक विभु 
द्वारा उत्पन्त की गयी सृष्टि के दृश्य जगत्‌ का वर्णन है। कवि ने इन सर्गो से क्रमशः 
आकाश, हिमाचल, प्रमुद्र, वसुधरा तथा जड़ प्रकृति के नाना तत्त्वों का विस्तृत 
वर्णन किया है। सातवें और आठवें सर्ग में विभु (पुरुष) और प्रकृति के योग से 
उत्पत्न मानव के अंतर्जगत्‌ का वर्णन है। नवें सर्ग में जड प्रकृति अथवा दृश्य जगत्‌ 
और अंतर्जंगत्‌ के सघर्षों से उत्पत्त सांसारिकता या मानव की सांसारिक मनों- 
वृत्तियों का चित्रण है। सांसारिक जीवन के कारण मानव स्वर्ग, कम, विपाक, 
गप्रलय, प्रपंच और अनेक प्रकार की कल्पनाएँ करता है। उपयुक्त विषयों का वर्णन 
ऋरमश: दसवें, ग्यारहवें, बारहवें और तेरहवे सर्ग में किया गया है। स्व, नरक, 
कमं-विपाक, प्रलय आदि की मीमांसा करते हुए मानव सत्य का स्वरूप समझने का 
यत्न करता है । यदि वह सत्य का स्वरूप समझने में सफल हो गया तो उसे जीवन 
का अंतिम अथवा परमलक्ष्य परमानन्द प्राप्त हो जाता है। 

'पारिजात' में 'हरिऔध' की विभिन्‍न काव्य शैलियों का अद्भूत संग्रम है। 
इस ग्रंथ में उनकी विभिलत शैलियाँ आकर एकत्र हो जाती हैं और सब शैलियों के 
उदाहरण मिलते हैं। 

'हरिऔध' ने अपनी तथा समाज की मनोवृत्तियों और भावनाओं के सुन्दर 
चित्रों का अंकन इन मुक्तकों में किया है | हृदय का हर्ष, मनोव्यथा, करुणा आदि 
के सुन्दर चित्र मिलते है | दुःख से दुखी होकर जब किसी की आँख से आँसू निकल 
पड़ते है तो उसको देखकर कवि की सामिक उक्‍्तियाँ यह कहती हैं 

आँख का आँसू ढलकता देखकर, ह 
जी तड़प कर के हमारा रह गया | 

क्या गया मोती किसी का है'बिखर,.- 
या हुआ पैदा रतन कोई नया ! 
ओस की बूँदें कमल से हैं कढ़ी । 
या उगलती बूँद हैं दो मछलियाँ । 
या अनूठी गोलियाँ चाँदी मढ़ी 
खेलती हैं खंजनों की लड़कियाँ । 
सृष्टि का नियामक कौन है ? किसके द्वारा यह विशाल रचना हुई, कौन सृप्दि 
का संचालन करता है ? इस संवंध में तथा इस रहस्य को समझने की जिज्ञासा अनेक 
रूपों मे कवि व्यक्त करते रहे हैं। रहस्यवादी कृवि भी नियामक के उस रूप का 
उद्घाटन करने के लिए रहस्यात्मक कविता करते रहे हैं। 'हरिओऔध' ते भी इस 
प्रकार की उत्कट जिज्ञासा व्यक्त की और इस रहस्य को जानने की उत्सुकता उनमें 
भी दीख पड़ती है--- 
सेमल को लाल सुमन मिले है कहाँ, 
पीले पीले पुप्प दिये किसने बवूलो को । 
तूली तूलिकाएं ले ले कैस साजता है कौन, 
सुललित लतिका के कलित दुकूलो को । 
हरिआऔध' किसके खिलाये कलियां हैं खिली, 
दे दे दान मंजुल मरंद अनुकलों को। 
किससे रंगीली साड़ियाँ है तितली को मित्री, 
कौन रंगरेज रँगता है इन फूलों को । 
ट्रिआध' के साहित्य की सबसे बड़ी विशेषता है, विविधता | उन्होंने अतेक 
शैलियों और अनेक भाषा रूपों का प्रयोग किया है। प्रारंभ में हिन्दी छन्‍्दों और 
शुद्ध हिन्दी का प्रयोग उन्होंने किया | इन मुक्तकों के बाद भिन्‍न प्रकार और शैली 
के मुक्तक लेकर हिन्दी साहित्य के सम्मुख आये। बोल चाल की भापा में तथा 
मुहावरों से युक्त भावों को लेकर उन्होंने इन मुक्तकों की रचना की, उन्हें इन 
प्रकार की चुनौती कहाँ से मिली और वे क्‍यों उस ओर मुद्े--यह एक महत्त्वपूर्ण 
बात है । मौलाना शिवली नोमानी उर्दू और फ़ारसी के प्रसिद्ध विद्वात थे । उनका 
बड़ा प्रभाव था | हरिऔध मौलाना साहव के समकालीन थे। कभी-कभी दोनों 
लेखकों में मुठभेड़ हो जाया करती थी और मौलाना साहव 'नाखा” की खिल्ली 
उड़ाया करते थे । वे स्पष्ट शब्दों में कहते कि, “वह जुबान क्या, जिममें मुहावि रे- 
दानी नहीं । हिन्दी भला क्या उर्दू का मुकावला करेगी | हिन्दी तो जानती ही नहीं 
कि मुहाविरा किस चिड़िया का नाम है?” हरिऔध जी इन आलोचनाओं से बड़े 
दुखी होते। पर बात तो सच थी ही.। उनके मन में यह बात बैठ ययी कि हिन्दी के 
इस अभाव की पूर्ति करना नितानन्‍्तं आवश्यक है। उन्होंने उर्दू के अशजञारों के जोड़ 

के मुक्तक लिखने का ही संकल्प किया था क्‍योंकि इस प्रकार के मुक्तकों में ही 
हावरों के नगीने ठीक से जड़ाये जा सकते थे । इसलिए उन्होंने बोलचाल की 
मुहावरेदार भाषा में मुक्तकों की रचना की । 
हरिऔध की अधिकतर उत्तरकालीन मुक्तक रचनाएँ चौपदों में ही लिखी 
गयी हैं | उनका चुभते चौपदें, 'बोलचाल', 'फूल पत्ते,' आधुनिक कवि' तथा 
पारिजात का कुछ अंश बोलचाल की भाषा में लिखा गया है। जहाँ चुभते चौपदे 
और “चोखे चौपदों' में मामायिक विपयों पर कविताएँ हैं, वहीं बोलचाल तो शिख 
नख से संवंध रखनेवाले मुहावरों का एक विशाल कोश है। बोल-चाल के मुक्तकों 
में उर्दू वहरों (छनन्‍्दों) का उपयोग किया गया है। 
हम अपनी ओर आँख उठाकर नहीं देखते । दूसरों का दोप देखने को सदा 
नैयार “हते हैं। अपने दोप के प्रति तो हम अपनी आँख मूंद लेते हैं, यह ठीक नहीं 
हैं +-- 
और की खोट देखती बेला, 
टकटकी लोग वाँध देते हैं । 
पर कसर देखते समय अपनी, 
बेतरह आँख मूंद लेते हैं । 
कत्रि कहता है, मनुष्य को गंभीरता छोड़कर हल्कापन तहीं दिखलाना चाहिए। 
गंभी रता ही मनुष्य की शोभा है और विनम्नता ही मनुष्य को आगे बढ़ाती है--- 
तुम न भारीपन गंवा हल्के बनो, 
मत किसी को प्यार करने से रुको, 
है अकड़ते पाँव तो अकड़े रहें 
पर सभी के सामने सिर तुम झुको । 
मुह्ावरे युक्त बोलचाल की भाषा का जो उदाहरण हरिऔध' से अपनी 
कविताओं द्वारा प्रस्तुत किया, वह उपयुक्त समय से बहुत पहले ही हिन्दी- 
संसार के सम्मुख रखा गया । अत: उस समय जैसा उसका स्वागत होना चाहिए 
था, नहीं हुआ | लेकित वर्तमान समय में जब अब हिन्दी राष्ट्रभाषा हो गयी 
है, तव सब लोग अनुभत्र करते हैं कि भाषा का रूप कुछ ऐसा होना चाहिए 
जिसका जनता से पूर्ण सम्पर्क बता रहे | आज हिन्दी कविता में उर्दू शब्दों और 
उर्दू छंदों का प्रयोग भी बहुलता से होते लगा है। इस सम्य हिन्दी क्षेत्र में दो 
पृथक धाराएँ दीख पड़ती है। एक धारा उन कवियों की है, जो अपनी कविताओं 
में सस्क्ृतगर्भित भाषा का प्रयोग करते हैं । दूसरी धारा उन कवियों की है, जो 
अपनी कविताओं में अन्य भाषाओं के शब्दों का स्वतंत्नता पूर्वक उपयोग कर रहे 
हैं। 'हरिऔदध' ने इन दोनों धाराओं के बीच का मार्ग बोल चाल' की भाषा के 
लिए निश्चित किया और उनका विचार था कि जनता तक पहुँच सकने के लिए. 

तथा जन-साहित्य के निर्माण के लिए मुहावरों से युक्त बोलचाल की भापा ही 
काव्य के उपयुक्त हो सकती है। 


रस कलस 


“रस कलस' का अधिकांश अंश उस समय का है, जब हरिऔदध' ब्रज भाषा 
के कवि थे और उसी के माध्यम से अपनी काव्यात्मक अनुभूतियों को व्यक्त कर 
रहे थे । रस कलस की भूमिका तो उम समय लिखी गयी, जब ग्रंथ का प्रकाशन 
हुआ । साथ ही नयी, नाथिकाओं की उद्भावना का भी वही समय है। श्यंंगार 
अथवा किसी रस के उदाहरणों को प्रस्तुत करने के समय भी। उन्होंने अपनी 
कल्पना की बागडोर को हाथ से छूटने नही दिया । विशेष कर श्ुंगार रस के छंदों 
के संबंध में यह वात और भी अधिक लागू होती है । नायिक्राओं और उनके भेद- 
उपसेदों के संवध सें भी जब वे विवेचन करते हैं, उस समय भी मर्यादा की भावना 
की उन्हें चेतना वनी रही । इसका प्रधान कारण परिवार का संस्कार तथा व्यक्ति- 
गलत जीवन की जुद्धता है । शंगार-रस का वर्णन करते समय भी उन्होंने अपने 
समाज और अपने समय की विचारधारा का पूरा ध्याव रखा। उनके इस ग्रंथ की 
सचसे बड़ी विशेषता यह है कि उन्होंने नो रसों का समान रूप से तथा विस्तार के 
साथ वर्णन किया है एवं सबके उदाहरण स्वतः प्रस्तुत किये है । 

रस कलस के संवंध में प्रसिद्ध समालोचक आचाये रामचन्द्र जुकबल कहते हैं--- 
“आजकल हिन्दी के जिन लब्धप्रतिप्ठ पुराने कवियों को हम काव्य के आधुनिक 
सार्ग पर पाते हैं। उनमे से कई पुरानी परिपाटी पर अत्यत रसमयी रचना कर 
चुके है । ऐसे कवियों में आधुनिक काव्य क्षेत्र के महारथी 'हरिऔध' जी प्रमुख 
हैं । लोग खड़ी बोली के कई रूपों की झलक दिखलाने वाले उनके उन प्रौढ़ सरस 
और मधुसिकत काव्यों से तो परिचित थे ही; जिन्होंने खड़ी बोलीं के गौरवपूर्ण 
भविष्य को स्थिर किया है, रस कलस द्वारा उनकी ब्रज भाषा की माधुरी भी 
लोगों को सुलभ हो गयी | 'हरिओऔध' जी शब्दों के कितने बड़े धनी हैं--यह उनके 
प्रिय प्रवास आदि काव्यों का अनुशीलन करनेवाले जानते ही हैं। खड़ी बोली 
में जब उनकी कोमल कान्‍्त पदावली इतनी मिठास घोल देती है तव स्वभावत: 
कोमल और मधुर ब्रज भाषा के बीच उप्तकी छटा का क्‍या कहना ? “रस कलस' 
में हन्जिध जी ने काव्य की प्रतिष्ठित परम्परा को चरम उत्कर्प पर पहुँचाकर 
छोड दिया है ।” 

इन बीसवीं शत्ती में भी प्राचीन परम्परा का ध्यान रखकर और नवीन विचारों 
का समावेश कर 'हरिओऔध' ने छूंगार रस के काव्य रीति ग्रंथ का निर्माण किया | 
इस ग्रथ का अनेक दृष्टियों से महत्त्व है। सबसे महत्त्वपूर्ण बात यह है कि यह 
सिद्धान्त-ग्रंथ श्रृंगार रस के संबंध में भी एक नया दृष्टिकोण उपस्थित करता है। 

हरिऔध ने इस ग्रंथ के द्वारा ब्रज भाषा के आचार्यों की परम्परा में अपना महत्त्व- 
पूर्ण स्थान बना लिया। उनका यह “रस कलस' ब्रज भाषा काव्य की रीति 
परम्परा का संभवत: अन्तिम प्रमुख और प्रामाणिक ग्रंथ है । इस ग्रंथ में उन्होंने ब्रज 
भाष। काव्य की रीति का विस्तार से विवेचन किया है । परन्तु सिद्धान्तों की दृष्टि 
से उनकी कुछ अपनी मौलिक उद्भावनाएँ भी है। 'हरिऔध' तवीत प्रयोगों के 
विश्वासी और सिद्धान्तों पर आधारित भाषा और कविता के नियामक रहे हैं । 
यदि उन्होंने काव्य कला पक्ष की ओर ध्यान दिया है, उसमें नयी सूझवूझ का परि- 
चय दिया है तो भाव पक्ष की दृष्टि से भी उन्होंने मौलिक उद्भावनाएँ की हैं । 

पहले यह वात स्पष्ट कर देनी है कि हिन्दी साहित्य के कुछ विद्वात यह सम- 
जते हैं कि कलात्मक कविता में बुद्धितत्त्व ही प्रधान होता है। वह एक प्रकार से 
मस्तिष्क का व्यायाम है। भाव अथवा हृदय पक्ष से उसका कोई संबंध नहीं। 
'हरिऔध' ने स्पष्ट रूप से इस मत का खण्डन किया है। वे कहते है--"कला में 
हृदय की भावुकता ही नहीं होती, उसमें मास्तिष्क का कार्य कलाप भी होता है। 
दोनों के साहचर्य से ही कला को पूर्णता प्राप्त होती है ।” नायिका-भेद की कविता 
में यथास्थान दोनों का समुचित विकास देखा जाता है। इसलिए उसकी कविताएँ 
कला की दृष्टि से वहुत ही उच्च कोटि की पायी जाती हैं । 

'रस कलस' में काव्य की रीति का विशद रूप से विवेचन हुआ है। रस की 
परिभाषा, रस के साधन, रस की उत्पत्ति, रसास्वादन के प्रकार, रस का इतिहास 
रस की आनन्द रूपता, रस और ब्रह्म स्वाद के संबंध में जो भी शास्त्रीय मत हैं 
जिस प्रकार की संस्कृत के आचार्यो ते व्याख्याएँ की है, उसी रूप में हरिऔध ने 
उन्हें स्वीकार किया है। यह अवश्य है कि जहाँ प्राचीत आचार्यो ते सूक्ष्महूप से 
इनका निर्देश किया है, वहाँ उन्होंने उ्तकी पूर्ण रूप से व्याख्या की है और उनके 
विचारों का विशद व्याख्या द्वारा समर्थन किया है। एक उदाहरण देखें---' ब्रह्मा 
स्वाद अर्थात मुक्ति की दशा में ब्रह्म मात्र ही प्रकाशित रहता है और भावों का 
तिरोभाव हो जाता है । उस समय भी केवल रस विकसित रहता है और सब उसी 
में लीन हो जाते हैं। कहा भी है---अन्यत्न सर्व॒रिव तिरोधात्‌' इसलिए वह ब्रह्म 
स्वाद सहोदर है अथवा ब्रह्म स्वाद से उसकी समानता है।” 

नाथिका भेद की ही वात ले ली जाय । संस्कृत साहित्य में ममाज को सुग- 
ठित और सुसंगठित रखने तथा समाज गुण, धर्म शील, आचार-विचार के अनुसार 
पारिवारिक जीवन को संधटित रखने की दृष्टि से ही विधिन्‍्त नायक-तायिकाओं, 
उनके भेद, उपभेदों की कल्पना की गयी है| ये वर्गीकरण मनोवैज्ञानिक तथा शरीर 
विज्ञान के सुक्ष्मातिसूक्ष्म सिद्धान्तो की कसौटी पर कसे जाने पर भी खरे उतरेंगे । 
इन भशिन्‍्त प्रकार की नायिकाओं, के वर्णन का लक्ष्य संभवत: यहीं था कि विवाह 
के पचित्न बंधन के पूर्व पुरुष और नारी एक दूसरे के गुणों से भली भाँति परिचित 

हो जायें। संबंध में इस प्रकार की विपमता त्ृ. हो कि समाज विघटित हो जाय 
अथवा समाज में असंतों प, कलह, घुणा की भावना फले। नायिका भेद के वर्णन 
की यही उपयोगिता है, यही लक्ष्य है । इसका विवेचन करते हुए हरिऔध' कहते 
हैं - है 
“संसार-सुख-जात्ति गाड़ी के दो पहिये है, एक पुरुष और दूसरा स्त्री ।यदि 
ये दोनों पहिये ठीक-ठीक काम देते है तो सुख शांति की गाड़ी यथारीति चलती 
हहती है और जीवन आनन्दमय बना रहता है अन्यथा जिस परिमाण में पहियों 
मे दोष आता है उसी परिमाण में सुख-शांति की गाड़ी की गति बिगड़ती और 
अनेक अवस्थाओ में नप्ट-श्रप्ट हो जाती है । जब तक पुरुष को स्त्री के हृदय और 
उसके मनोभावो का यथानश्य ज्ञान नहीं होता और जब तक स्क्नी पुरुष के स्वभाव 
से पूर्णतया परिचित नहीं होती, उस समय तक संसार यात्रा का यथोचित निर्वाह 
नहीं होता । जब तक दोनों एक दूसरे के गुण-दोप नहीं जानते, प्रवृत्ति को नहीं 
पहचानने, तब तक वे नही समझ सकते कि संसार सुमतमय ही नहीं है, उसमे कॉर्ट 
भी हैँ तव तक न तो वे अपने जीवन को सफल बना सकते है और न आये दिन की 
आपदाओ से बच सकते है ।” 

शंगार रस का दुरुपयोग भी हुआ । संस्कृत के कुछ कवियों ने और ब्रजभापा 
के तो अनेक कवियों ने हब्लीलता और अश्लीलता का कुछ भी ध्यान नहीं रखा । वे 
ऐसे वर्णनों में लिप्त हुए जो समाज के लिए वांछनीय नही कहे जा सकते । नायिका 
भेद का वर्णन करने वाले ब्र जभापषा के अनेक कवियों ने भगवान कृष्ण और राधा 
का इस प्रकार चित्रण किया कि समाज में उनकी तस्वीर ही बदल गयी। वे साधा- 
रण विलासी, लम्पट मनुष्य के रूप में चित्नित किये जाने लगे | उनके संबध में जो 
पूज्य भाव थे, वे समाप्त होने लगे । 'हरिऔदध' की मान्यता है कि सत्‌ उद्देश्यों से 
वणित छूंगार रस, नायिका भेद अथवा शिख-नख मनोविकार ग्रस्त नहीं होता। 
हरिऔध ने रस कलस की रचना सत्‌ पथ दिखाने के लिए की | वे यह चाहते थे 
कि ब्रजभाषा की जो निदा हो रही है, तायिका भेद के वर्णनों को सुनकर जो नाक- 
भौ सिकोड़ी जा रही है, उन्हें उसका वास्तविक रूप समझाया जाये । समय, देश की 
स्थिति तथा समाज के लिए किन वातों की आवश्यकता है, इस वात से वे अपरि- 
चित न थे । उसे वे भली-भाँति समझते थे, परत्तु उततकी यह भी धारणा थी कि 
समाज में अथवा साहित्य में यदि कोई अंश दूपित हो गया है तो केवल दूपित बंश 
के लिए संम्पूर्ण क्षेत्र का बहिप्कार न किया जाये। ऐसे उदाहरण रखे जायें, ऐसी रच- 
ताएँ की जायें क्वि दोप का परिसा्जन हो ओर समाज तथा साहित्य के सामने एक 
स्वस्थ परम्परा का पुन: विकास हो । 

हरिऔध' के रस कलस की एक और विशेषता भी है ।पहले उन्होंने प्रत्यकत 
विपय का विवेचन गद्य में किया है | इसके बाद उन सिद्धान्तों के प्रतिपादन के 

लिए स्व॒रचित सरस उदाहरण प्रस्तुत किये हैं। हरिऔध' आचाये से पहले सफल 
कवि थे ।परिणाम यह हुआ कि उन्होंने उदाहरणों के लिए जो अंश प्रस्तुत किये हैं 
वे बड़े ही सरस और प्रभावकारी हैं। इस दृष्टि से यह ग्रंथ और भी महत्त्वपूर्ण और 
मुल्यवान है | हरिऔध' द्वारा निरूपित स्वकीया नायिका के अंतर्गत मध्याधीरा 
नाथिका का विवेचन देखिये--- 

भोर भये पै पधारे, कहा भयौ, मेरी सदा सुख ही की घरी है। 

ऐरी कहू 'हरिऔध' करे, हमें तो उनकी परतीत खरी है। 

बूझ विचार कहै किन बावरी बीचई में कत जाति मरी है । 

साँवरे प्रेम पसीज परी नहि मो आखियाँ अँसुआन भरी है। 

प्रकृति के अनुसार उत्तमा के अंतर्गत हरिऔदध्व ने कुछ नवौन' नायिकाओं की 
भी उद्भावनाएँ की हैं । इनमें जाति-प्रेमिका, जन्म भूमि प्रेमिका और लोक सेविका 
प्रमुख है। जन्म भूमि प्रेमिका का एक उदाहरण देखें-- 

चकित बनत हेरि उच्चता हिमाचल की, 
चाहि कनका चल की चारुता चरमता । 
मुदित करत निधि मानता है नीरदि की, 
मानस-मनोहरता सुर पुर की समता। 
हरिओऔध मोहकता हेरि मोंहि मोंहि जाति, 
जनता अमायिकता मैं है मन रमता। 
महनीय महिमा निहारि महती है होति, 
ममतामयी की मातृ मेदिनी की ममता । 

“रस कलस' की लम्बी गंभीर और पांडित्य पूर्ण भूमिका इस बात का प्रमाण 
है कि हरिऔध ने इत विषयों का कितनी गहराई और सहानुभूति के साथ अध्ययन 
किया है । उनके स्वभाव की यह विशेषता रही है कि वे सच्चे कवि के समान सत्य 
का सतत्‌ अन्वेषण करते हैं और सत्य के साक्षात्कार द्वारा शिव और सुन्दर की 
स्थापना की कल्पना करते रहे हैं। उनकी सफलता का यह एक महत्त्वपूर्ण रहस्य है 
जिस विषय पर भी उन्होंने चिन्तन किया---उस पर उदारता,सहानुभूति और निष्पक्ष 
भाव के साथ ही विचार किया है। उन्होंने अपना सिद्धान्त भी प्रस्ताव के रूप में ही 
समाज के सामने रखा है । यह भी आचार्योचित बिनम्नता का लक्षण है । 


खड़ी बोली के प्रथम महाकाव्यकार 


हिन्दी साहित्य खड़ी बोली काव्यधारा के विकास को लगभग अधंणती से 
अधिक समय व्यतीत हो चुका परन्तु खड़ी बोली के क्षेवर में अभी तक कोई ऐसा 
चितक और आचार्य नहीं हुआ, जो खड़ी बोली के महाकाव्यों के लक्षणों की 
स्थापना का प्रयत्न करता । खड़ी बोली के काव्यो का मानदण्ड भी संस्कृत के 
लक्षण ग्रंथ ही हैं । युग के परिवर्तत का काव्य के प्रणयन पर कितना प्रभाव पड़ा है. 
इस पर विचार न कर, आज का आलोचक चौदह॒वीं शती में निश्चित किये गये महा- 
काव्य के लक्षणों की कसौटी पर आज के युग के महाकाव्यो की परीक्षा करता है। 
यह खड़ी बोली के अपने आदर्शो की रंकता ही है। खड़ी वोली के क्षेत्र में लोगों ने 
विस्तृत प्रवन्ध काव्य की रचना की, परन्तु जहाँ तक भाषा, छन्‍्द ओर शैली का प्रश्त 
था, वे भी संस्कृत की परम्परा से अपने को पृथक्‌ न कर सके । संस्कृत वृत्तो में उनके 
पूर्व अनेक संस्कृत महाकाव्यों की रचना हो चुकी थी, अतः संस्कृत में प्रवंध काव्य 
लिखना कुछ दृष्टियों से उनके लिए सरल था । भाषा भी उनकी अधिकतर संस्कृव- 
निष्ठ ही रहो | हरिओऔध महत्त्वाकांक्षी व्यक्ति थे। हिन्दी खड़ी बोली मे प्रबंध 
काव्य के अभाव की पूर्ति की दृष्टि से ही वे पहला प्रबन्ध काव्य लेकर साहित्यिकों 
के सम्मुख उपस्थित हुए । उन्होंने 'प्रिय प्रवास की भूमिका में अपने विचार को 
व्यक्त करते हुए स्पष्ट रूप से लिखा है---“खड़ी वोली में छोटे-छोटे कई काव्य 
ग्रंथ अब तक लिपिवद्ध हुए हैं, परन्तु उनमें अधिकांश सौ, दो सौ पदों मे ही 
समाप्त हैं | जो कुछ बढ़े हैं वे अनुवादित हैं, मौलिक नहीं। इसके अतिरिक्‍त ये 
समस्त ग्रंथ अन्त्यानुप्रास विभूषित हैं, इसलिए खड़ी बोली में मुझको एक ऐसे ग्रंथ 
की आवश्यकता दीख पड़ी, जो महाकाव्य हो और ऐसी कविता में लिखा गया हो, 
जिसे भिन्‍न तुकान्त कहते हैं। अतएव मैं इस न्यूनता की पूर्ति के लिए कुछ साहस के 
साथ अग्रसर हुआ और अनवरत परिश्रम कर इस प्रिय प्रवास वामक ग्रंथ की रचना 
की ।* 

हरिऔध ने काव्यरीति का गहन अध्ययत किया था । उनकी भी दृष्टि अपने 
पूव॑वर्ती संस्कृत के महान आचार्यों के समान उदार थी। वे महाकाव्यों को केवल 

नियमों और लक्षणों के शुष्क वंधनों में जकड़ने के पक्ष में न थे। उनकी दृष्टि लोक- 
रजन और राष्ट्र में जीवन शक्ति संचार करने की ओर अधिक थी अतः उन्होंने 
अपने महाकाव्य में इन तत्त्वों पर ही विशेष रूप से ध्यान दिया। उनके सामने 
आचार्य दण्डी का आदर्श था, जिसने स्पष्ट रूप से यह॒ घोषणा की थी कि “महा- 
काव्य में यदि प्रवंधता है, उसमें विभिन्‍न तत्त्व सुसंवद्ध है और उनसे रसिको का 
रंजन होता है और उनमें कुछ तत्त्वों का अभाव है तो भी वह काव्य महाकाव्य 
है।” इस उदार दृष्टिकोण से ही हरिओऔपध् ते काव्यरीति के अनुशासन का भी अनेक 
दृष्टियों से सफलतापूर्वक पालन किया है । प्रयोग की प्रबल प्रवृत्ति होने के कारण 
वे कभी अपने को वंधन में बँधा रखना स्वीकार नहीं कर सकते थे | फिर कवि तो 
काव्य निर्माण को ही अपना उद्देश्य समझता है। महाकवि अपनी प्रतिभा, महान 
क्षमता और अनुभूति के योग से महाकाव्यों की रचना करता है और आचारय॑ उन 
काव्यो के आधार पर अपने सिद्धान्तो में परिवर्तत करते है। यह परम्परा पहले से 
चली आ रही है। यदि खड़ी बोली काव्यरीति की अपनी परम्परा होती तो 
आचार्यगण प्रिय प्रवास', वेदेही वनबास' और 'साकेत' आदि के आधार पर अपने 
लक्षणों का निर्माण करते । 

हरिऔध' ने जिस युग में अपने महाकाव्यों की रचना की, वह युग महाकाव्यों 
के लिए उपयुक्त नहीं माना जाता । आलोचकों का विचार है कि वह युग मुक्तकों 
का युग था, यहाँ तक कि कवीन्द्र रवीन्द्र ने भी मुक्तक काव्य की प्रधानता की 
बात को लाक्षणिक रीति से व्यक्त किया है---/मैंने एक महाकाव्य का अध्ये देवी 
सरस्वती के चरणों पर चढ़ाना चाहा था, पर देवी ने मेरे उपहार को ठुकरा दिया । 
देवी के चरणों के आधात से मेरा महाकाव्य टूटकर अलग-अलग गीतों में बिखर 
गया ।” ऐसी परिस्थिति में युग प्रवाह के विरुद्ध काव्य क्षेत्र में कार्य करना और 
भी अधिक कठिन होता है। युग के प्रवाह से अपने को पूरी तरह पृथक्‌ रखकर 
हरिऔध' ने एक नहीं, दो-दो महाकाव्यों की रचना की और उनके द्वारा खड़ी 
बोली काव्यरीति का एक नया आदर्श स्थापित किया । 

प्रिय प्रवास! की कथा पौराणिक आधार पर लिखी गयी है और कथा का 
सूल स्रोत है, श्रीमद्भागवत्‌ के दशम स्कंध का पूर्वार्द । 'हरिऔध'. ने कथा का 
सुक्ष्म अंज ही ग्रहण किया है। "प्रिय प्रवास का कथानक अक्रूर ब्रज की भूमि 
पर पैर रखते हैं और उधर गोधूलि बेला में श्रीकृष्ण गोपों के साथ गायों को चरा- 
कर अपने गृह की ओर लौट रहे हैं। कृष्ण के गोकुल में आते ही समस्त जनता 
उत्युक होकर उनके रूप रस का पान करने लगती है। श्रीमद्भागवत और 'प्रिथ 
प्रवास' के कृष्ण में बहुत अन्तर है। भागवत्‌ द्वारा बरणित कृष्ण बालक नही है। 
वे असाधारण क्षमतावान व्यक्ति हैं और जगत्पति के रूप में विख्यात हैं। लेकिन 
प्रिय प्रवास' के कृष्ण बालक हैं। श्रीमद्भागवत की कथा में थोड़ा हेर फेर कर 

देने से कवि को मा्िक स्थलों का हृदयस्पर्शी वर्णन करने का अवसर मिल गया 
है। उदाहरणार्थ 'प्रिय प्रवास' में जव अक््र ब्रज में आये, तब कृष्ण को इसका कुछ 
भी ज्ञान नथा। यह थोड़ा-सा परिवर्तन कर देने से कवि की पुत्र के दुःख की 
आजंका से माता के हृदय में क्या मानसिक संघर्ष आरम्भ होता है, इसका चित्रण 
करने का अवसर मिल गया । इसी प्रकार उद्धव ने ब्नज की भूमि में कब पैर रखा, 
यह किसी को ज्ञात नही था । प्रात:काल नन्द के द्वार पर सब लोगों ने रथ को खड़ा 
देखा, तब उन्हें उसकी सूचना मिली कि क्ृष्ण सखा उद्धव आये है। 'हरिऔध' ने 
इस कथा में थोड़ा परिवर्तन कर दिया। गोपाल अपनी गायों को चरा रहे हैं। उद्धव 
का यान तीज गति से आ रहा है। 
उनके रथ को मार्म में आते देखकर वे ममजते है कि कृष्ण मथुरा से आ रहे हैं । 
हाँ तक कि गायें भी कृष्ण का आयमन समझकर रथ की ओर दौइ पड़ती हैं --- 
अतीव उत्कंठित ग्वालवान हो, 
सवेग जाते रथ के समीप थे । 
परंतु होते अति ही मलीन थे, 
न देखते थे जब वे मुकुद को । 
अनेक गायें तृण त्याग दौड़तीं, 
सवत्स जातीं वर-यान पास थी। 
परंतु पाती जब थी न श्याम को, 
विपादिता हो पड़ती नितांत थी । 
नवीन उद्भावनाओं और साधारण घटनाओं को कल्पना की तुलिका से मर्म- 
स्पशी बना देता ही, महाकवि के कर्म की सफलता का प्रमाण है। 'हरिऔध' ने 
श्रीमद्भागवत की साधारण घटनाओं को अपनी प्रतिभा तथा कवि कल्पना की 
सहायता से किस प्रकार सजीव बना दिया है और उसके द्वारा किस प्रकार 
रसात्मकता की अनुभूति करायी है, यही महत्त्व की बात है। 
प्रिय प्रवास” की कथा दिवसावसान से प्रारंभ होती है। कृष्ण गोप मण्डली' 
के साथ गृह की ओर चल पड़ते हैं। उनकी मुरली की ध्वनि सुनकर ब्रज के लोग 
उनके समीप आ जाते हैं । ब्रज का जीवन अत्यंत आनन्दमय है । दो घड़ी रात बीत 
चुकने पर एकाएक विधोषक यह सूचना देता है कि ब्रज नरेश को धनुप यज्ञ देखने 
के लिए कंस ने पुत्रों सहित निमंत्रित किया है। घोषणा सुनते ही ब्रज के लोग 
स्तव्प रह जाते हैं । भावी दुख की आशंका से वे दुखी हो उठते हैं। ब्नज-निवासी 
कृष्ण का मुणगान करते हैं और इसी प्रसंग में पूतता वध तथा तुणावर्त की 
कथा के साथ अनेक असुरों के तामों का उल्लेख होता हैं। कृष्ण के मथुरा-गमन 
का समाचार सुनकर प्रलय की-सी स्तव्धता छा छाती है। रात की भयंकरता 
हृदयविदारक हो उठती है। ब्नजवासियों और माता यशोदा की हृदय-बेदना के 

मर्मस्पर्शी चित्र सम्मुख आते हैं। राधा के वेश का परिचय देते हुए कवि उनकी 
सुन्दरता और कृष्ण के साथ उनकी घनिष्टता का वर्णन करता है । राधा भी कृष्ण 
के मधुरागसन का समाचार सुनकर बड़ी दुखी होती है। उनकी चित्तवृत्ति का 
बड़ा सुन्दर चित्रण हुआ है। रात बीतने पर प्रात:ःकाल ब्रज की विचित्र दशा का 
चित्र सामने आता है। सम्पूर्ण ब्रज के लोग शोकमग्न होकर नन्‍द के गृह के 
समीप एकत्र हो रहे है। जनता की वेदना उमड़ पड़ती है | कृष्ण को जाने के लिए 
तैयार देखकर एक बूढ़ा आभीर और एक बूढ़ी बिलख-विलखकर अपने हृदय के 
भाव व्यक्त करते हैं। आज माता यशोदा का तो रोम-रोम रो रहा है। उनकी 
दशा अकथनीय है। 

कृष्ण को मथुरा गये कई दिन बीत चुके हैं । ब्रज के लोग बड़ी उत्कंठा से उनके 
लौटने की बाट जोह रहे हैं। यशोदा माता की आतुरता तो देखते ही बनती है। 
वे कृष्ण के वियोग में पागल-सी हो गयी है। राधा का अत्यंत संयतत वियोगिनी 
रूप सामने आता है। वे पवन दूती से अपने प्रिय के पास सदेश पहुँचाने की प्रार्थता 
करती हैं | वह दिन भी आ गया, जब नन्द कृष्ण को छोड़कर ब्रज लौठ आये । उनके 
अकेले आने से माता यशोदा का हृदय दो टूक हो गया। उनका हृदय हाहाकार 
कर उठा | वह विलाप करते-करते संज्ञाशून्य हो जाती हैं। उनके विलाप से पत्थर 
का दिल भी द्रवित हो जाता है। 

धीरे-धीरे यह रहस्य खुलता है कि कृष्ण मथुरा क्यों गये ? ग्वाल-बाल टोलियों 
में बैठकर उन्तका गुणगान करते हैं। गोप-गोपिकाएँ कृष्ण की नाना लीलाओ का 
वर्णन कर रस विभोर होते हैं । चारों ओर यह भी समाचार धीरे-धीरे फैल जाता 
है कि कृष्ण वसुदेव और देवकी के पृत्र हैं । मथुरा में कार्य की अधिकता के कारण 
व्यस्त रहने पर भी क्षष्ण ब्रज की स्मृति से दुखी हो उठते हैं। एक दिन यह वेदना 
असह्य हो उठती है। फिर उन्होंने अपने मित्र उद्धव से सभी बातें कहीं और उनसे 
निवेदन किया कि वे जाकर दुखी ब्रज धरा को अपने ज्ञानाम्बु से सिक्‍त करें और 
साता यशोदा को सांत्वना दें। उद्धव की यात्रा का कवि ने बड़े विस्तार के साथ 
वर्णन किया है। ब्रज पहुँचकर उद्धव खिन्‍त मन नन्‍्द के पास बैठे है। माता 
यशोदा भी अत्यन्त जीर्ण-शीर्ण अवस्था में उनके पास बैठी हैं। वे कृष्ण की बाल 
लीलाओं का वर्णन करती हैं और विकल होकर उद्धव से पूछती हैं कि क्या श्याम 
को अपने बूड़े माता-पिता का स्मरण नही आता ! उद्धव से वे अपनी पीड़ा का बढ़े 
ही मा्िक शब्दों में कथन करती हैं। 

उद्धव माता यशोदा को धैये देकर गोंप मंडली को सांत्वना देने को आगे 
बढ़ते हैं । गोप कृष्ण की अतेक लीलाएँ उन्हें सुनाते हैं और ब्रज धरा के दुर्भाग्य पर 
रोते है। परन्तु एक गोप यह भी कहता है कि क्रप्ण जहाँ भी रहें, सुखी रहें, यही 
हमारी कामना है। गोप के गुण-कथन के बाद आभीरों के दल ने उद्धव को कृष्ण का 

सुयश सुताना प्रारम्भ किया । कृष्ण के लोक रंजत और लोक कल्याणकारी छूप 
का विस्तार से वर्णन किया गया है। कृष्ण के समाजसेवी रूप का चित्रण करते 
हुए असुरो के वध की कथाओं का वर्णन हुआ हैं। गोपिकाएँ अपने हृदय की वेदना 
का वर्णन करते हुए शरद ज्योत्म्ता के अवसर पर रात का वर्णन करती हैं और 
उद्धव से प्रार्थना करती है कि आप जाकर कृष्ण को ले आये और ब्रज को सर्वनाणश 
से बचा लें । 

इसके वाद उद्धव राध्षा के निवास पर जाते है। उद्धव राधा को कृष्ण का 
संदेश सुनाते है । राधा बढ़े ही शांत भाव से उद्धव की वातें सुनती है। वे बडे ही 
विनम्र और संयत भाव से अपने अलौकिक-प्रेम की भावना व्यक्त करती हैं । उद्धव 
उनकी भावना से वह़े प्रभावित हुए । छः मास तक वज में रहने के बाद उद्धव प्रेम 
विभोर होकर मयुरा लौटते है। इस बीच सतह बार जरासंध्र का मथूरा पर 
आक्रमण हो चुका होता है । अट्ठारहवीं वार के आक्रमण मे कृष्ण को मथुरा छोड़- 
कर द्वारिका चला जाना पड़ता है। इसके बाद राधा के परम विदुपी रूप का 
चित्रण करते हुए कवि कहता है कि उनका सम्पूर्ण जीवन दीन-दुखियों के लिए 
ही समर्पित हो गया । 

श्रीमद्भागवत में कृष्ण के चित्रण से प्रोत्माहत पाकर बाद के कवियों ने 
क्रप्ण के श्वृंगारिक रूप तथा उनके महारास के माध्यम से ऐज्बय और विलासिता- 
पूर्ण जीवत का चित्रण प्रारंभ किया। इसी पक्ष को लेकर हिन्दी साहित्य के 
श्ंगारिक कवि दो कदम आगे बढ गये ओर विलासिता के पंक में उन्होंने उनकी 
भयंकर दुर्गति की । कृष्ण-हूप और व्यक्तित्व वर्णव की यह परम्परा भारतेन्द्र तक 
चली आयी । इसके वाद भी कुछ इस प्रकार के चित्रण मिलते है परन्तु इस खित्रणों 
सें समय और विचार धारा के परिवर्तन का भी संकेत मिलता है। इस संकेत का 
पूर्ण विकसित मूर्त रूप 'प्रिय प्रवास में अंकित हुआ । 'प्रिय प्रवास' के कृष्ण न तो 
भागवत के, न महाभारत के और न ही सूरदास के कृष्ण है । उनका पूर्णतः: मौलिक 
और कांतिकारी चित्र 'प्रिय प्रवास' में अंकित हुआ है। यह 'हरिओध” की मौलिक 
उद्भावना और विचार शैली की नूततता का प्रमाण है । 

“हरिऔध' ने प्रिय प्रवास सें कृष्ण को एक महान समराजसेबी, लोकसेबी, 
समाज-सुधा रक, पथ-प्रदर्शक, आत्सत्यागी, लोक जननायक के रूप से चित्रित किया 
है । कृष्ण का व्यक्तित्व ही इतना आकपंक है कि वह लोगों के मन मे सहज ही 
श्रद्धा उत्पन्त कर देंता है | क्ृष्ण के सौंदर्य का वर्णन देखिये-.. 

अतसि-पुपष्प अन॑ंक्ृत कारिणी, 
शरद-नील  सरोरुह-रंजनी । 
नवल-सुंदर श्याम शरीर की, 
सजल नी रद -सी कल कांति थी । 


52. हरिऔदध् 


अधर सांध्य-सुव्योम समान थे, 
दसन थे युग तारक से लसे। 
मृदू हँसी वर ज्योति समान थी, 
जननि मानस की अभिनन्दिनी । 
विमल चंद विनिनन्‍्दक माधुरी, 
विकच वारिज की कमनीयता । 
बदन में जननी बलबीर के, 
निरखतीं बहु विश्व विधूति थीं । 
कृष्ण तो वस्तुतः --- 
सच्चा प्यारा सकल ब्रज का है उजाला। 
दीनों का है परम धन और वृद्ध का नेत्न तारा। 
बालाओं का प्रिय स्वजन और बंधु है बालकों का । 
कृष्ण के संबंध में ओर अधिक क्या कहा जाये? प्रिय प्रवास के कृष्ण 
तो-- 
सदय हृदय है औ सिंधु सौजन्य का है। 
सरल प्रकृति का है, शिष्ट है, शांत धी है ! 
वह बहु विनयी है, मूर्ति आत्मीयता की | 
हृदय तल दया के उत्स-सा श्याम का है। 
वह पर दुख को था देख उन्मत्त होता। 
प्रिय प्रवास' के कृष्ण महान पराक्रमी थे। उन्हें सर्वभूत के रक्षण की अपार 
कामना थी और वे उसी को अपने जीवन का महान उद्देश्य समझते थे--- 
विपत्ति में रक्षण सबंभूत का, 
सहाय होना असहाय जीव का । 
उबारना संकट से स्वजाति का, 
मनुष्य का से प्रधान धर्म है। 
और इस प्रकार की सर्वभूत के हित की कामना तब संभव है, जब प्राणों की 
ममता न हो, क्योंकि-- 
बिना न॒त्यागे ममता स्वप्राण की, 
बिना न जोखों ज्वलदाम्ति में पड़े । 
ते हो सका विश्व महान कार्य है, 
न सिद्ध होता भव जन्म हेंतु है । 
कवि क्ृप्ण की लोकप्रियता की पराकाष्ठा उस समय बड़े ही अनिर्वंचनीय 
ढंग से व्यक्त करता है, जब ब्रज के आसपास के मानवेतर प्रकृति के तत्त्व भी ब्रज- 

भूमि वासियों के मनोभाव के स्वर में मिलाकर क्ृष्ण के वियोग में दुखी दीख पड़ते 
स् 
फूलों पत्तों सकल तरुओं औ लता वेलियों से, 
आवबासों से ब्रज अवनि से पंथ की रेणुओं से । 
होती-सी थी यह ध्वति सदा कूंज से काननों से, 
मेरे प्यारे कुबर अब भी क्‍यों नहीं गेह आये ! 
क्ृष्ण का इतना महान और निर्मल चरित्र संस्क्ृत साहित्य में भी प्रस्तुत नहीं 
किया जा सका, हिन्दी साहित्य की तो बात ही क्या ? 
हरिऔदध' ने राधा का जो चित्रांकन 'प्रिय प्रबास' में किया, वह इतना महान 
* और अलौकिक है कि वैसा चित्रण हमें कहीं नहीं प्राप्त होता | राधा का बह निर्मल 
रूप, वह देश,जाति और विश्व प्रेमिका-रूप, जो 'प्रिय प्रवास' में निर्मित हुआ, वह 
हिन्दी साहित्य के लिए गौरव की वस्तु है। 
राधा का प्रेम कृष्ण के साथ अत्यंत सहज और स्वाभाविक रूप से विकसित 
हुआ था । उसमें किसी प्रकार की वासना को गुंजाइश नही है । उनका प्रेम वाल- 
स्नेह के रूप में अंकुरित हुआ और समय पाकर तथा साहचर्य की भावना द्वारा 
उसका श्रेष्ठतम विकास हुआ | राधा की वरण की इच्छा कभी पूर्ण नहीं हुई और 
उनका जीवन ही वियोग से विषाक्त हो गया । राधा का कृष्ण के प्रति शुद्ध प्रेम 
था, इसीलिए राधा ने स्वर से सत्र मिलाकर, कदस-से-कदस मिलाकर विश्व- 
प्रेम के पथ पर डग बढ़ाया । कृष्ण मथुरा जाकर देश के कार्यों में इस प्रकार लिप्त 
हो गये कि उन्हें आत्महित की भावना की बलि देनी पड़ी | परन्तु राधा ब्रज में 
ही रहीं, उन्हें कृष्ण की स्मृति में ही वियोग के धरातल से ऊपर उठकर कृष्ण का 
विश्व के नाना रूपों में दर्शन करने का सौभाग्य मिला और उसी उच्च धरातल 
पर अधिप्ठित हो जाने पर उनके हृदय में विश्व का प्रेम जाग्रत हो उठा। राधा 
का वियोग उस भाव-शूमि पर पहुँच चुका है, जहाँ प्रियतम की झाँकी सृप्टि के 
प्रत्येक तत्त्व में दीख पड़ती है और प्रेम की ममता सृष्टि की प्रत्येक वस्तु से इसलिए 
हो जाती है कि वह 'प्रियतम का अंश' है। यही कारण है कि :--- 
छू देती है मृदु पवत जो पास आ गात मेरा, 
तो हो जाती परम सुधि है, श्याम प्यारे करों की । 
फूली संध्या परम प्रिय की कान्ति-स्ी दीखती हैं 
मैं पाती हूँ रतनि तन में श्याम का रंग छाया | 
और इस प्रकार के भाव-परिवर्तंन के कारण ही राघ्ा के हृदय में विश्व के 
प्रेम का रूप उदित हुआ और उन्होने विश्व में अपने प्रियतम का अथवा ईश्वर के 
विराट रूप का दर्शन किया-- 
हो जाने से हृदय तल का भाव ऐसा निराला, 

मैंने प्यारे परम गरिमावान दो लाभ पाये | 
मेरे जी में हृदय विजयी विश्व का प्रेम जागा, 
मैंने देखा परम प्रभु को स्वीय प्राणेश में ही । 
राधा के चरित्न और उनके स्नेह का यह परमोत्कर्ष है। उनके इस महान 
व्यक्तित्व के विकास का ही परिणाम हुआ कि उन्होंने अपने जीवन को लोक सेवा 
में और दीन-दुखियों की रक्षा में लगा दिया । कृष्ण के मथुरा छोड़कर ह्वारिका चले 
जाने के समाचार से तो ब्रज में :--- 
छाई सारी ब्रज अवनि में स्वदेशी निराशा ) 
लेकिन विश्व ते तो इस सर्वेदेशी निराशा से वह अमर संदेश प्राप्त किया, 
जिससे राधा के विश्व-प्रेमिका और समाज सेविका का उत्कृष्ट रूप विकसित 
हुआ :--- 
वे छाया थीं सुजत शिर की शासिका थीं खलों की, 
कंगालों की परम निधि थी औषधि पीड़ितों की ! 
दीनों की थीं बहन, जननी थी अनाश्ितों की, 
आराध्या थीं, ब्रज अवनि की प्रेमिका विश्व की थीं । 
कृष्ण काव्य-परम्परा में कृष्ण और राधा तथा उनके वियोग का चित्रण करने 
वाले अनक कवि हुए है, परन्तु माता यशोदा का वर्णन तो केवल सूरदास ने ही 
किया है । उनसे पूर्व और उनके अनुवर्ती कवियों ने इस ओर ध्यान नहीं दिया। 
सूरदास के उपरान्त हरिओऔध ही माता यशोदा का वर्णन करने वाले कवि हैं । 
यशोदा को यह आशा थी कि उनके राम और श्याम शीघ्र मथुरा से लौटकर आ 
जायेंगे फिर उनके हृदय की बेदना रोके नहीं रुकती थी | जब कई दिन हो गये और 
कृष्ण लौटकर नहीं आये तो माता यशोदा का--- 
यदि दिन कट जाता बीतती थी न दोषा, 
यदि निशि ढलती थी वार था कल्प होता । 
पल-पल अकुलाती ऊवबती थी यशोदा, 
रट यह रहती थी क्‍यों नहीं श्याम आये | 
परम दुखी और दुखकातर होने पर भी यशोदा के हृदय की भावना तो 
देखिये। वे कहती हैं, मैं जो सुख भोगना है या जो पीड़ा सह रही हूँ, भगवान वैसी 
बेदना किसी को न दें--- 
पत्नों पुप्षों रहित विटपी विश्व में हो न कोई, 
कैसी ही हो सरस सरिता वारि शून्या न होवे । 
ऊधो सीपी-सदृश न कभी भाग्य फूटे किसी का, 
मोती ऐसा रतन अपना आह कोईन खोवे। 
छीना जावे लकुट न कभी वृद्धता में किसी का, 

ऊधोौ कोई न कल-छल से लाल ले ले किसी का | 
पूंजी कोई जनम भर की गाँठ से खो न देवे 
सोने का भी सदन न विना दीप के हो किसी का । 
यशोदा अपनी वस्तुस्थिति को समझ गयी थीं। वे अनुभव करते लगीं कि 
बह जिस पर आशा लगाये थी, वह तो पराये की थाती थी, जो अब उसके पास 
पहुच्र चुकी है। इसलिए वे बड़ी व्याकुलता से इतना चाहती है :--- 
प्यारे जीवें प्रमुदित रहें औ बनें भी उन्ही के । 
धाई नाते बदन दिखला जाये बारेक आके। 
यशोदा का यह हृदयस्पर्शी चित्र उन्हें अपने प्रतिस्पर्धी के प्रति भी कितना 
उदार बना देता है। हरिआऔध' ने माता यशोदा का जो मनोरम चित्र अपनी 
कल्पना की तुलिका से खीचा है, वह हिन्दी साहित्य की अमर पंक्तियों में ग्रिता 
जायेगा । 
वेदेही वतवास' 'हरिऔध' का दूसरा महाकाव्य है। यह काव्य भी सर्गबद्ध है 
इसमें भी अठारह सर्ग हैं। काव्य के नायक हैं, मर्यादा पुरुषोत्तम 'रामचन्द्र । बेदेही 
चतवास' में भी करुण रस प्रधान है । इस रस के अतिरिक्त अन्य रसों का भी यथा- 
वसर समावेश किया गया है । 'बेदेही वसवास' की कथा ऐतिहासिक होने के साथ 
ही ऐसी कथा है, जो युग-युग से हिन्दू-समाज का मार्ग दर्शन करती रही है। काव्य 
के तायक क्षीरास का धीरोदात्त रूप देखिये-- 
आप है प्रजा-वुन्द स्वेस्व 
लोक आराधन के अवतार । 
लोक-हित-पथ कंटक के काल 
लोक मर्यादा पारावार। 
यही नहीं 'बेदेही वनवास' के नायक तो-- 
मर्यादा के धाम-शील सौजन्य धुरंधर 
दशरथनन्दन राम परम कमनीय कलेव र । 
बेदेही वनवास की कथा वाल्मीकि रामायण तथा “उत्तर रामचरित' पर 
आधारित है। परन्तु कवि ने उसमें अपनो इच्छानुसार कुछ परिवर्तन भी किये हैं। 
कृष्ण के समान ही राम के जीवन के भी दो पृथक्‌ अंश हैं। प्रथम अंश है वाल्या- 
वस्था से लकर वनवास तक्त और दू सरा भाग है, राज्याभिषेक से लेकर जीवन 
के अन्त तक । वेदेही बनवास' के लिए कवि ने दूसरा अंश चुना है ॥ कवि ने जिस 
कथा का वर्णन अपना उद्देश्य बताया है, उस दृष्टि से यह अंग सवेथा उपयुक्त है । 
राम पर जो दोषारोपण किया जाता है, उसका मार्जत भी इसी अंश के वर्णन 
द्वारा किया जा सकता था । राम के जीवन का सक्रिय तथा आदर्श नर रत्न रूप 
इसी अश् द्वारा व्यक्त होता है । कवि की लोकरंजन-भावना की तुष्टि के लिए यह 

अंश सर्वथा उपयुक्त था । कवि ते राम के उपर्युक्त जीवन अंश का विस्तार से वर्णन 
किया है और संकेत से पूर्ण कथा का भी निर्देश किया है। बैंदही वनवास' की 
रचना विशेष कर राम पर वैदेही त्याग के आक्षेप के प्रक्षालव के लिए हुई | 'हरि 
औध' के इस दृष्टिकोण का परिणाम यह्‌ हुआ कि परम्परा से चली आती जन- 
श्रुति की कथा में उन्होंने ऋंतिकारी परिवर्तत किया | सस्क्ृत के काव्यों मे राम 
द्वारा सीता के त्यागने का निर्णय तब तक सीता को ज्ञात नहीं हुआ, जब तक वे बन 
में नहीं पहुँच गयीं और लक्ष्मण उनसे विदा माँगते समय वास्तविक परिस्थिति नहीं 
बतलाते हैं। 'हरिऔध' की कला तथा कल्पना की सबसे महत्त्वपूर्ण चमत्कारिता 
इसी स्थल पर प्रकट होती है। वे इस बात को कदापि सहन नहीं कर सकते कि 
राम जैसा मर्यादा पुरुषोत्तम अपनी सती पत्नी को तिर्दोष और सच्ची होने पर 
असत्य धारणा पर वनवास दे दे । इस घटना को वे मानवता के लिए कलंक सम- 
झते थे। यही नहीं, उस समय सीता गर्भवती थीं। इसलिए उनके साथ तो यह 
और भी भयंकर अन्याय था । अतः हरिआऔध ने कालिदाप और भवभूति के कथा- 
नक में परिवतंत किया और राम से स्थातान्तरण का प्रस्ताव राज्य प्रासाद में ही 
रखवाया--- 
इच्छा है कुछ काल के लिए तुम को स्थानान्‍्तरित करूँ, 
इस श्रकार उपजा प्रतीति मैं प्रजा पुंज की भ्र'ति हरूँ। 
क्यों दूसरे पिसें, संकट में पड़ दुख भोगते रहें, 
क्यों न लोक हित के निमित्त जो सह पायें हम स्वयं सहें । 
राम के इस प्रस्ताव को सुनते ही सीता की जो दशा हुई, उसकी कल्पना नहीं 
की जा सकती। उनके हृदय पर एक प्रकार से वज्भपात हुआ और वे बोलीं-- 
वदन बिलोके बिता बावले युगल नयन बन जायेंगे, 
तार बाँध बहते आँसू का बार-बार घवरायेंगे। 
मंह जोहते बीतते वासर रातें सेवा में कटतीं, 
हित वृत्तियाँ सजग रह पल पल कभी न थीं पीछे हटतीं । 
लेकिन अपने हृदय के आवेग को सीता ने संयरमित किया और यह अनुभव 
किया कि वे एक साम्राज्ञी और मर्यादा पुरुषोत्तम राम की अर्द्वंगिनी के समान 
व्यवहार नहीं कर रही हैं। उन्हें तो हर प्रकार से अपने पति की इच्छा में सहयोग 
देना चाहिए-- 
क्षमा कीजिए आकुलता में क्या कहते क्या कहा गया, 
नहीं उपस्थित कर सकती हूँ मैं कोई प्रस्ताव नया । 
अपने दुख की जितनी वातें मैंने हो उद्विग्न कहीं, 
आपको प्रभावित करने का था उनका उद्देश्य नहीं । 
भावुकता के आवेश के समाप्त होते ही सीता ने दृढ़ता से कहा-- 

वहीं करूँगी जो कुछ करने की मुझको आज़ा होगी, 

त्याग कहूँगी इष्ट सिद्धि के लिए बना मन को योगी । 

सुख वासना स्वार्थ की चिन्ता दोनों से मंह मोइगी, 

लोकाराधन या प्रभु आराधन निमित्त सव छोड गी । 

सीता द्वारा प्रस्ताव स्वीकार कर लेने पर राम ने बड़े ही स्पप्ट वप से 
उन्हें पह सूचित किया--- 

इसी सूत्र स वाल्मीकाश्रम में तुमको मैं भेजुगा, 

किसी को न कुत्सित विचार करने का अवसर मै दूँगा । 

लोकापवाद में धोवी की कथा जनश्रुति पर आधारित ज्ञात होती है । किसी भी 
आश्रित ग्रंथ में धोवी का उल्लेख नही मिलता । इसके विवरीत आधार ग्रंथों में 
तो यह उल्लेख है कि सीता ने स्वतः गर्भावस्‍था में ऋषि आश्रम में रहने की इच्छा 
व्यक्त की । परन्तु व देंही वनवास' में यह प्रस्ताव राम की ओर से उपस्थित 
कराया गया है । चर द्वारा संवाद-कथन की क्रिया में भी अन्तर है। वाल्मीकि 
रामायण में और कालिदास प्रणीत रघुवंश में जब रामचद्ध जनपद का योगलश्षेम 
पूछते हैं तव चर बड़ी विनम्नता से लोकापवाद की बात कहता है। लेकिन भवधूति 
के उत्तर रामचरित का ही कवि ने अनुसरण किया है । 
किसी भी पौराणिकअथवा ऐतिहासिक महत्त्वपूर्ण कथा में युग के अनुरूस परि 

बर्तन करने की स्वतंत्नता कवि को रहती है। हरिऔध' ने भी युगानुरूप अपने 
आधार ग्रंथों की परम्परा से कुछ पृथख्‌ होकर अपने उद्देश्य की पूर्ति के लिए कथा 
में परिवर्तन किया | उनके इस प्रकार के परिवर्तत से राम की कथा का महत्व बढ़ा 
है और युग-युग से जिस लांछन का आरोप होता आ रहा था उसका लोप भी इस 
ग्रंथ में होता है। 'वैदेही वनवास का यही मह॒त्‌ उद्देश्य था, कवि ने अपनी 
कल्पना को मूर्त रूप प्रदान करने के लिए जो परिवर्तन किये, उनसे राम-काव्य की 
परम्परा और भी अधिक गौरवान्बित हुई है । 

दृरिऔध' के दो महाकाव्य ऐसे वियोगियों और वियोगितियों को विरह-गाथा 
है, जिनका बैयव्तिक प्रेम विश्व प्रेम और लोक-रंजन की वेदी पर न्यौछावर होता 
है | हरिऔध के प्रिय प्रवास में राधा-कृष्ण के वियोगारित की गाथा है। प्राचीव 
कवियों की विरह-गाथा में यह कथा बहुत कुछ भिन्‍न है। इसलिए कवि को कथा 
विस्तार का पर्याप्त अवसर मिल सका है। बज में कृष्ण का जीवन इतना उल्लास- 
पुर्ण था कि उसने तारी ब्रज-धरा को प्रेम के रंग में रेंग दिया था। 'हरिओऔध' के 
तथा परम्परा के कृष्ण में अन्तर है। उन्होंने कृष्ण को एक प्रेमी और जाति, देश 
तथा समाज उद्घारक के हय में चिह्नित किया है। कृष्ण को ब्रह्म के रूप में चित्रित 
करनेवाले कवियों ने यदि उद्धव को ज्ञान और योग का संदेश लेकर भेजा था तों 
वह एक प्रकार से उचित था क्योंकि उनकी यह धारणा थी कि राधा और गोपि- 
काएँ मोहा5्छत्त थीं और उनके मोह को दूर करने का मार्ग ज्ञानोपदेश ही था,परल्तु 
हरिऔध' के सम्मुख भिन्‍न परिस्थिति थी । उनके उद्धव योग और ज्ञान का बहाना 
बतनाकर गोंपिकाओं को आश्वस्त नहीं कर सकते थे। परिणामतः कवि ने कृष्ण की 
कार्य व्यस्तता का तक उपस्थित किया है और यह तक प्रिय प्रवास के कृष्ण के 
लिए अधिक युक्तिसंगत भी कहा जा सकता है। अतः कृष्ण समाज और देश के 
कार्य में अत्यंत व्यस्त हो गये और उन्होंने गोपिकाओं तथा राधा को स्वार्थ त्याग 
और वैयवितिक प्रेम के धरातल से ऊपर उठने का संकेत किया । दूसरी महत्त्वपूर्ण 
बात यह है कि कृष्ण बसुदेव-देवकी के पुत्र थे । जब तक कंस की शवित का जोर था 
उनकी एक न चलती थी । क्ृप्ण ने कंस को पराजित कर उन्हें कठिताइयों से मुक्त 
किया । ऐभी स्थिति में कृष्ण को मथुरा में रख लेने का उतका आग्रह एक प्रकार 
से उचिन ही कहा जायेगा । कंस के अंत के बाद जो अनेक राजनीतिक समस्याएँ 
मथूरा में उत्पल्त हुई थीं, उनके समाधान के लिए कृष्ण का वहाँ रहना आवश्यक 
था। इसलिए कवि ने कृष्ण के व्रज-आगमन की बात को एक प्रकार से असम्भव 
हूप प्रदान कर दिया । इसी स्थिति के कारण क्ृष्ण और राधा के पूर्ण मानवरूप 
और विश्वप्रेमिका रूप वर्णव करने का सुन्दर अवसर मिला। 'प्रिय प्रवास' में 


हरिओऔध के महाकाव्यों की विशेषता 59 


मनुष्य किस प्रकार अपनी वैयक्तिक अभिलाषाओं का दमन कर पूर्णता की ओर 
बढ़ता है, इसका संदेश विश्व को दिया गया है। यही बात कृष्ण के संबंध में भी 
कही जा सकती है। कृष्ण का राधा के प्रति गहरा प्रेम था, लेकिन समाज और देश 
की आवश्यकता के सामने उनका वैयक्तिक प्रेम लुप्त हो जाता है और उनका 
जीवन समाज और देश के कल्याण के लिए अर्पित हो जाता है। समाज और देश- 
हित के लिए अपने वैयक्तिक स्वार्थ और सुख की बलि देना प्रिय प्रवास का एक 
प्रमुख मंदेश है । 

बेदेही बनवास' में भी 'हरिऔध' ने लोकाराधन के इसी संदेश को व्यक्त 
किया है, परव्तु सीता और राम की स्थिति राधा और कृष्ण की स्थिति से भिन्‍न 
है । कृष्ण परिस्थितियों के कारण राधा से विलग हुए थे। वे परिस्थितियाँ स्व- 
निर्मित थी । राम सम्राट थे और सीता साम्राज्ञी । राम ने लोकाराधन को अपने 
जीवन का परम लक्ष्य समझा । इसलिए उन्होंने सीता को वाल्मीकि आश्रम में 
भेजने का निर्णय लिया । कवि के विचारों में कमिक विकास तथा हृदय के अनुसार 
राम के विचारों और व्यवहार में क्रमक विकास दिखलाया गया है, तभी राम 
लंका का दहन देख सके, जिसके वे स्वतः निमित्त थे। उनमें भी साम नीति के प्रति 
आस्था उत्पन्त होती है और वे हिस्ा को बुरा कहने लगते है और हिंसा-वाद से 
अहिंसा को अधिक श्रेयस्कर मानते हैं। 'बैदेही वतवास' के काल तक “गाँधीयुग' 
का समाज पर पर्याप्त प्रभाव पड़ चुका था | 'हरिऔध' पर भी उसका प्रभाव पड़ा । 
इसे कोई अस्वीकार नहीं कर सकता। 

हरिऔध' ने अपने काव्य द्वारा और राम के माध्यम से यह संदेश समाज तक 
पहुँचाया है। यह ठीक है कि वे गाँधी जी की विचार धारा से सहमत नहीं थे । 
गाँधी जी के बड़े प्रिय शिप्यगण भी कभी-कभी उनकी विचार धारा से सहमत 
नहीं हो पाते थे । यह एक दूसरा प्रश्न है। ऐसी अवस्था में 'हरिऔदध' की मत- 
भिन्‍नता स्वाभाविक थी । 

'हरिऔध' के दोनों महाकाव्यो में धर्म और दर्शन की किस विचारधारा की 
व्याख्या हुई है, इस पर ध्यान देना बड़ा आवश्यक है। 'हरिऔध' के धर्म के संबंध 
में अपने व्यकवितगत विचार थे, दृष्टिकोण थे। लेकित वे अपनी आस्था और 
वैयक्विक विचार-सरणि को अपने तक ही सीमित रखकर लोक-संग्रह तथा समाज 
के रचनात्मक संगठन की दृष्टि से साहित्य-सर्जन करते थे। उत्तकी रचनाओं में 
लोक-संग्रह की भावना ही प्रमुख है। यह भावना उनके दोनों महाकाव्यों की प्रमुख 
विचारधारा है। लोकरजन और लोक हितैपी भावों की पीठिका पर ही उत्होंने 
धर्म को भावना को अतिप्ठित करने का प्रयत्न किया | 

'हरिऔध!' सत्यास्वेपी थे । उनमें भी ईश्वर के प्रति जिज्ञासा थी । वे भी उनके 
सत्य स्वरूप को समझने का यत्न करते थे । परन्तु उतके समझने की प्रणाली भिन्‍न 

थी। वे पार्थिव रूप में ब्रह्म शक्ति की कल्पना नहीं कर पाते थे। धामिक भावना 
की चली. आती परम्परा से उतकी भावना का विरोध था । वह विरोध अनेक 
प्रकार से प्रकट भी हुआ है। परन्तु उनके अचेतन मन की प्रवलता के कारण 
परम्परा के रूप भी अनेक काव्यों में यत्न-तत्र दीख पड़ते हैं। इसका प्रधान कारण 
यह है कि वे अपने अचेतन मन से न तो मुक्ति पा सके और न परम्परा के वंध्रनों 
को पूर्ण हूप से छित्त-भिन्‍्त कर सके | ऋषियों महपियों, और तत्त्वदर्शियों ने 
ईश्वर की अनेक प्रकार से कल्पना की । ज्ञात और भक्त के अनेक मार्गों ह्वारा 
उनकी व्याख्या का बत्न किया परत्तु वे भी 'नेति नेति' कहते सुने गये। उपनिषदों 
और अन्य धार्मिक ग्रंथों मे भी ईश्वर ज्ञान की वस्तु न होकर अनुभुति की वस्तु 
कहा गया है। पर ब्रह्म की कल्पना के साथ, हम अलौकिकता का जो आरोप करते 
है, उसी के आधार पर ईश्वर की विशेषता प्रतिपादित करने का यत्न करते हैं। 
रामायण और महाभारत में देवत्व का जो वर्णत मिलता है, वह युग के अनुसार 
बदलता गया । 

हिन्दू धर्म इतना व्यापक और उदार है कि उसमें अनेक प्रकार के भाव-विचार 
उसी प्रकार आकर तिरीहित हो जाते हैं, जिस प्रकार किसी महासागर में नदियाँ 
बिलीतन हो जाती हैं । यह सत्य है कि राम और कृष्ण की कल्पना ईश्वर के रूप में 
होती है । उनमें अलौकिकता का आरोप किया गया, यह भी सच है । परन्तु य 
सत्य हैं कि उनका मानवीय रूप में ही नही, कहीं-कही उससे निम्न स्तर का' वर्णन 
भी किया गया। काव्य में दोनों प्रकार के रूप दीख पड़ते है । इस प्रकार के वर्णतों 
से हम इस निर्णय पर पहुँचते है कि मनुष्य यदि अपनी वृत्तियों के परिष्कार द्वारा 
उच्च धरातल पर जा सकता है तो अपनी दूषित भावनाओं के कारण वह अन्यंत 
निम्न स्तर पर भी पहुँच सकता है । इसका मुख्य कारण यह है कि मनुप्प की चित्त- 
वृत्ति पर समाज और युग का प्रभाव पड़ता है। यदि राम और क्षृष्ण ने-पथ्ची का 
भार उतारने के लिए जन्म लिया तो वे मनुष्य के रूप में ही पथ्वी पर आये, अत 
उनका महापुरुप के रूप में अंकन पूर्णत: उचित और तर्क युक्त है 

हरिऔध' के दोनों महाकाव्यों के नायकों का मानवीय रूप भिन्‍न प्रकार की 
चली आती परम्परा से पृथक्‌ है। इसलिए 'हरिशऔध' की मानवता ने राम और 
कृष्ण के चित्रों में एक हलचल उत्पन्त की और लोगों ने यह अनभव किया कि 
राम और कृष्ण के चरित्रों में ऋान्‍्तिकारी परिवर्तन किया गया है। यह भी दीक 
है कि 'हरिऔध' पर तत्कालीन सुधारवादी ओर आदर्णवादी समाज की भावना 
का श्रभाव पड़ रहा था । यह एक ऐसा प्रश्न है, जिसका समाधान हरिओऔध का 
व्यक्तित्व ही कर सकता है | हरिऔध ने चाहे ईश्वर के अस्तित्व मे अनास्था व्यक्त 
की हो अथवा चाहे ईश्वर के संबंध में उनकी जिज्ञासा उच्च कोटि की न रही हो, 
परन्तु महापुरुष के संबंध में उतकी जो धारणा थी, उसमें ईश्वर के सब गुणों और 

भावनाओं का सन्तिवेश हो जाता है। हरिऔध के धामिक विचार इस दृष्टि से 
भिन्‍न है कि वे धामिक भावना को चाहे वैयक्तिक सम्पत्ति मानते रहे हों, परन्तु 
धामिक कार्यों को वे स्लामाजिक दृष्टिकोण से ही देखते थे। उनका स्पष्ट मत था 
कि जो तत्त्व समाज को धारण करते हैं, संगठित करते हैं, वही धर्म के सिद्धान्त 
हैं। यही कारण है' कि वे धर्म के सार्वभौम सिद्धान्तों में ही आस्था रखते थे और समाज 
की उपादेयता की दृष्टि से धर्म की कल्पना करते थे। 

हरिऔध' संधिकालीन स्थिति के सच्चे प्रतिनिधि थे । उनके युग में साहित्य, 
समाज, धर्म और राजनीति की अनेक प्राचीन परम्पराएँ लुप्त हो रही थीं और 
तवीन परम्पराओं का उदय हो रहा था । विज्ञान के आधार पर वैज्ञानिक दृष्टि- 
कोण का विकास हो रहा था । परिणामस्वरूप संधिकाल में सांध्य बेला के समान 
ही दोनों की छाया वर्तेमान रहती है। यही कारण है कि 'हरिओऔध' के साहित्य में 
कभी-कभी विरोधाभास मिलता है | कृष्ण और राम को वे लौकिक महापुरुष के 
रूप में चित्रित करने का यत्न करते है, परन्तु उनकी अलौकिकता भी कही-कही 
से झाकती दीख पड़ती है। वे नवधा भक्ति की बात करते हैं। उनके ध्यान में 
भवित की भावना है, लेकिन संधिकाल के नवीन विचारों के अनुसार ही वे उनकी 
व्याख्या करते हैं । 

मुक्ति की आकांक्षा से विश्व के संघर्ष का परित्याग कर जो जंगलों में बसता 
है, वह तो आत्मार्थी है । मुक्ति की आकांक्षा तो इसी समाज के उत्थान के साथ 
जुड़ी होती चाहिए। वह व्यक्ति ही वास्तविक आत्मत्यागी है, जो लोकहित के 
लिए अपने आत्म-सुख को त्य ग॒ कर समाज की सेवा करता है। पर हित करने 
बाल ही व्यक्ति मुक्ति के अधिकारी हैं, यह 'हरिऔध' की मान्यता थी । दोनों ही 
काव्यों में परम्परा से चली आती इन अवतारों के प्रति मानव का अभाव हरिऔध 
पर भी अव्यक्त रूप से पड़ा है और स्वाभाविक प्रवाह में अचेतत मत के प्राबल्य के 
कारण उनकी अभिव्यक्ति हुई है । यह कवि के लिए पूर्णतः स्वाभाविक है। यह 
इस बात को प्रकट करता है कि कवि दुराग्रह के कारण अथवा इन कथाओं को 
बौद्धिक रूप देने के लिए कृत्रिमता का बाना नही पहनता और अपने नैसर्गिक मनो- 
भावों के मार्ग का ही अनुसरण करता है। लोक सेवा और परहितरत रहना ही 
'हरिऔदध' की दुष्टि में सबसे बड़ी धर्मानुभधृति है। वे उस व्यक्ति को ही परम 
भागवत और श्रद्धास्पद समझते थे, जो विश्व में अपने आचरण द्वारा सन्‌ 
शिक्षा, सदाचरण और विचार को प्रेरणा प्रदान करता है। उनके आदशे नायक 
और नायिकाओं में उनके हृदय की यह भावना ही विश्व रूप से मुखरित हो उठी 
हैँ । 'हरिऔध' के महाकाव्यों में और उनके साहित्य में भी भारतीय संस्कृति की 
प्राचीन परम्परा की धारा को प्रवाहित रखने का प्रयास हुआ है । वे सत्यं बद, धर्मचर 
स्वाध्यायन्‌ मा प्र मद, मातृदेवोभव, पितृदेवो भव, आचायें देवो भव को इस संस्कृति 

की आधार शिला मानते थे। धर्म और संस्कृति के इन सा्व॑ भौम सिद्धान्तों में उनकी 
बड़ी आस्था थी। वे जीवन के सत्‌ पक्ष, रचनात्मक और लोक रंजनात्मक पक्ष पर 
विचार करते थे। परिणामतः उनकी रचनाओं में ऐसे पात्रों का वर्णत बहुत कम 
मिलता है, जिनके विचार कुत्सित हों अथवा जिनकी कृत्सित जीवन-गाथा का 
वर्णन पढ़कर इस दिशा में कुछ ध्यान करने अथवा सोचने का भी अवसर मिले । 
वे जीवन के अन्धकार पक्ष की ओर ध्यान ले जाना आवश्यक नहीं समझते थे । 

उनके साहित्य का भौतिक जीवन, आध्यात्मिक जीवन की पीढठिका पर आधा- 
रित था। वे भौतिक जीवन का विकास 'सर्बभूत हिते रत: की भावना के अनुरूप 
चाहते हैं। उतके महाकाव्यों के पात्र जीवन के कम क्षेत्र में भौतिक सुखों की 
प्रगति के लिए, भौतिक जीवन के कल्याण के लिए संघर्षरत होते हैं परन्तु उनका 
जीवन स्वतः ऐच्छिक सुखों का मुखापेक्षी नहीं होता। वे समाज और देश का 
कल्याण करते हैं इसलिए नहीं कि जीवन में विलासिता अथवा उन्माद को प्रश्नय 
मिले | वे भौतिक सुखों को आध्यात्मिक जीवत की ओर प्रवृत्त करनेवाला माध्यम 
समझते थे | कृष्ण समाज और देश में शांति और सुख चाहते हैं परन्तु'वे स्वतः अपने 
लिए इनकी प्राप्ति के लिए संघर्ष नहीं करते । राम समाज तथा लोकरंजन के लिए 
वैयक्तिक सुखों की बलि देते हैं। राधा अथवा सीता के लिए भी यही बात कही जा 
सकती है। लोक कल्याण लक्ष्य के सम्मुख उनके वैयक्तिक जीवन का सुख तिरोहित 
हो जाता है। विशेषकर 'बैदेही वतवास' में स्पष्ट रूप से 'हरिऔध' ने भौत्तिक 
और आध्यात्मिक जीवन के संघर्ष की ओर ध्यान आक्रृष्ट किया है। वाल्मीकि 
आश्रप्त में रहते वाली विदुषी विज्ञानवती भौत्तिक जीवन में आस्था रखने वाली 
वर्तमान भौतिकवाद की प्रतीक है। उसके हृदय में आध्यात्मिक जीवन के प्रति 
अनेक प्रकार की आशंकाएँ उत्पन्न होती हैं । सीता अपने तर्को द्वारा उसे यह समझती 
है कि भौतिक जीवन की तड़क-भड़क क्षणिक है, मृगतृष्णा है, जीवन का परम 
लक्ष्य और सुख तो आध्यात्मिक विचार द्वारा ही प्राप्त हो सकता है। सीता का 
जीवन अकर्म ण्यों का आध्यात्मिक जीवन नहीं है। वह तो कर्मवाद में रत एक लोक- 
समपिता नारी का जीवन है । 

'हरिऔध' के महू काव्यों में प्राचीन गौरव गाथा का गुणगान कुछ परिवर्तित 
रूप में मिलता है। उन्होंने जहाँ भारत के महापुरुषों की गुण गाथा का परिवर्तित 
रूप में गान किया है, वहीं उन्होंने भारत की महानता और उसके प्राकृतिक सौंदर्य 
का विशद रूप में गुण-गात किया है। भारत के प्राचीन गौरव के धामिक पक्ष की 
अपेक्षा उन्होंने उसके सामाजिक पक्ष की ओर तथा उत्होंने अहिंसा, सत्य, सहकारिता 
और सहिष्णुता के आधार पर समाज रचना की ओर अधिक ध्यान दिया है । समाज, 
जाति और देश के उत्थान के लिए वे शिक्षा का देशव्यापी प्रचार चाहते थे। यही 
नहीं, “वेदेही वतवास'' में सुततती सीता तामक सर्ग में सीता द्वारा लव-कुश की 

शिक्षा का जो चित्र उपस्थित किया गया है, वह आधुनिक शिक्षा सिद्धान्तों पर 
आधारित है । सींता प्राकृतिक स्थूल पदार्थों द्वारा अपने पुत्नों को सूक्ष्म बातों का 
ज्ञान कराती है। बच्चों की शिक्षा की व्यवस्था प्रकृति के वातावरण में की गयी है 
और कीड़ा के साथ ही, उन्हें जीवत के अनेक प्रकार के अनुभवों की शिक्षा भी 
प्रदान की गई है । 

प्रिय प्रवास और 'वैदेही वबनवास' में मानव-कल्याण की भावना का चरम 
विकास हुआ है। इन दोनों महाकाव्यों के पुरुष और नारी पात्न बड़े मनोयोग 
से मानव कल्याण के लिए अपना जीवन उत्सग्ग कर देते है । बज में कृष्ण के व्यस्त 
जीवन की जो झाँकियाँ 'प्रिय प्रवास ' में प्रस्तुत की गयी हैं, वे मानव कल्याण के 
कार्यो से ओत-प्रोत हैं। वे ब्रज के तिवासियों की समस्याओं का समाधान प्रस्तुत 
करते हैं । वे अपने जीवन की चिन्ता न कर इन्द्र के कोप तथा दावाग्ति से ब्रज- 
वासियों, गोपों और गायों की रक्षा करते हैं । कृष्ण मानव कल्याण के लिए अपने 
वैयक्तिक सुखों की बलि देते हैं। राधा भी दीन-दु:खियों की सहायता करने में 
अपना जीवन व्यतीत करती है। 'बैदेही वनवास' में भी राम और सीता का चित्रण 
इसी रूप में हुआ है। लोक-रंजन की भावना से राम अपनी प्रिया को स्थानान्तरित 
करते हैं। यही नहीं, जीवन के उत्तराद्ध में वे दुश्मनों का दमन भी अहिसात्मक 
नीति से करते हैं। सीता जी भी मह॒पि के आश्रम में रुग्णों, असमर्थों और दीन- 
हीन की सेवा में रत दीख पडती है। उतका जीवन भी मातव कल्याण के लिए 
अपित हुआ है | समाज, जगत्‌ और देश की सेवा करना ही 'हरिऔध' मानव जीवन 
का प्रमुख लक्ष्य समझते थे। उनके ये चित्र सर्वथा सफल हुए हैं । 

“हरिऔध' के इन काव्यों में से 'वैदेही बनवास' में शासक और शासन की 
व्यवस्था का भी चित्रण मिलता है। वेदेही वनवास में राम चक्रवर्ती सम्राट के रूप 
में चित्रित किये गये हैं । राम साम-नीति को प्रधानता देनेवाले शासक हैं। वे चाहते 
हैं कि उनके साम्राज्य में न तो किसी प्रकार का कष्ट हो और न किसी के प्रति 
किसी प्रकार का अन्याय हो। यहाँ तक कि साम-नीति के आधार पर शासन 
व्यवस्थ। स्थापित करने के लिए वे अपने सुखों का त्याग करते हैं। शासन-व्यवस्था 
में वे जनता की सम्मति को महत्त्वपूर्ण समझते हैं। उनके चर राज्य में घृूम-घूमकर 
लोगों की भावना का पता लगाते रहते हैं। साम-तीति अनुमोदित शासन-व्यवस्था 
के लिए वे अपनी पत्नी तक का त्याग करते हैं। भारतीय शासन विधान में साम- 
नीति सर्वोत्तम शासन-व्यवस्था मानी जाती है। जिस युग में वैदेही वनवास' की 
रचना हुई, उस युग में भारत ने अपना अहिसात्मक आन्दोलन आरम्भ किया था । 
उस आन्दोलन का अव्यक्त रूप से उनके विचारों पर भी प्रभाव पड़ा था। यही 
कारण है कि राम का चित्रण एक अहिसावादी सम्राठ के रूप में हुआ है । राम एक 

' आदर्श शासक थे । शासन व्यवस्था में वे अपने सहकारियों की सम्मति लेते थे और 

उनकी इच्छातुसार कार्य करते थे। 

समाज सेवा अथवा मानव कल्याण का काये त्याय और सहानुभूति पर ही 
आधित है। 'हरिऔध' के इन काव्यों में त्याग और सहानुभूति के आदर्श उदाहरण 
सिलते हैं। राम, कृष्ण, सीता और राधा का जीवन त्याग और सहानुभूति का 
प्रतीक है। जनता की इच्छाओं के प्रति सहानुभूति रहने के कारण ही राम बड़े से 
बड़ा त्याग करते है और जनता के प्रति सहानुभूति के कारण ही सीता विष का 
घूँठ पीती हैं। वे आश्रम के लोगों के प्रति अपार सहानुभूति रखती थीं और उनका 
दुख दूर करने के लिए प्रयत्त करती थीं । 'प्रिय प्रवास की राधा और क्ृष्ण का 
जीवन त्याग और सहानुभूति की ही साधना है। प्रिय प्रवास में तृतत नवधा भक्ति 
की व्याख्या की गयी हैं। 'हरिऔध' के अनुसार त्याग और सहानुभूति मानव 
जीवन के वे अमूल्य गुण हैं, जिनके द्वारा कोई भी सामाजिक पुरुष मानव कल्याण 
और लोक रंजन के कार्यों में सफल हो सकता है । 

(हरिऔध' के महाकाव्यों में प्रेम का जो वर्णन मिलता है, वह हिल्दी-साहित्य 
की प्राचीन परम्परा से कुछ भिन्‍न है। ब्रज भाषा साहित्य में प्रेम जहाँ अकमण्यता 
का पाठ पढ़ाता है और ऊहात्मक भावनाओं की वृद्धि करता है, वहाँ 'हरिऔध' के 
पात्रों का प्रेम कतंव्य द्वारा अनुशासित है। उस पर कत॑व्य का अंकुश है। प्रेम की 
उत्कटता उन्हें अकर्मण्य बनाने की अपेक्षा क्तंव्यपरायण और जीवन में कहीं 
अधिक गतिशील बनाती है। 'हरिऔध' का प्रेम त्याग और कतंव्य पर आश्रित है। 
“प्रिय प्रवास' और 'बैदेही वनवास' में इसी प्रकार के प्रेम की अभिव्यक्ति हुई है। 
यद्यपि राधा कृष्ण का प्रेम सीता और राम के प्रेम से अनेक बातों में भिन्‍न था 
तथापि दोनों का लक्ष्य एक ही था । जहाँ राधा अपने प्रियतम के लोकसंग्रही कार्यो 
में प्रेमिका के रूप में योग दे रही थीं, वहीं सीता धर्म पत्नी और सहचरी के रूप में 
अपने पति के प्रेम के लिए कठोर कर्तव्य का आह्वान करती हैं और वनवास का 
प्रस्ताव स्वीकार करती हैं। प्रिय के परोक्ष होने पर प्रेमी अनेक प्रकार से अपनी 
भावनाएँ व्यक्त करता है, लेकिन 'हरिऔध' साहित्य के पात्रों में यह बात नहीं 
दीखती । प्रियतम के दूर रहने पर वे विलाप तहीं करतीं वरन्‌ उनके लोक सेवी 
रूप का विकास हुआ है और उनके प्रेम ने उन्हें ऐसी क्षमता प्रदान की है कि वे 
विश्व की समस्त विभूतियों में अपने प्रिय की झाँकी देखने भें सफल होते हैं। इसका 
ही संभवत: यह परिणाम है कि 'हरिऔध' के लौकिक प्रेम की परिणति अलौकिक 
प्रेम में हुई है। इस अलौकिक प्रेम के कारण ही उनके प्रेमी सर्वभूत के हित में रत 
दीख पड़ते हैं | प्रेम उन्हें कर्तव्य पालन के लिए भी अधिक विधायक शबित प्रदान 
करता है । 

प्राचीन संस्कृति और विचार-धारा पर पूर्ण आस्था रखने पर भी सामाजिक 
जीवन और लोक कल्याण अथवा लोक रंजन की भावता का सुख्य लक्ष्य रहने के 

कारण 'हरिओध का' ऐकांतिक साधना में विश्वास न था | उनके पात्न अथवा उनके 
आदर्श व्यक्ति समाज का त्याग कर वत में जाकर किसी प्रकार की साधना नहीं 
करते | 'हरिओऔध' का यह स्पष्ट मत था कि मनीषियों, विचारकों और साधकों को 
इस समाज के बीच रहकर अपने समाज और देश के उद्धार के लिए कार्य करना 
चाहिए । इसी विचार धारा का ही परिणाम है कि उनके राम और क्ृष्ण अवतार 
होते हुए भी समाज की सेवा में लगे रहे । वैयक्तिक साधता के लिए जीबन व्यतीत 
करने वालों को वे एक प्रकार का आत्मार्थी समझते थे | कृष्ण ने भी प्रिय प्रवास' सें 
सच्चे साधक की इसी रूप में व्याख्या की है। किसी भी साधनारत व्यक्ति के लिए 
सहिप्णुता की आवश्यकता होती है। उसे अनेक प्रकार के विरोधों, कटु वचनों का 
सामना करना पड़ता है,लकिन विरोधी विचार-धारा उसे अपने कर्तव्य से च्युत् नहीं 
करती । बैदेही वनवास'के राम में इसी प्रकार की सहिष्णुता की भावना व्यक्त हुई 
है। वे अपने छोटे से छोटे, हीन से हीन विरोधी की भावना का निरादर नहीं करते, 
बरन उसके विरोध को ही जीवन की साधना का आधार वना लेते हैं। प्राचीन 
आदर्शों और विचारधारा की पीठिका पर वर्तमान भारतीय जीवन के विकास के 
महान उद्देश्य से ही इन दो महाकाव्यों की रचना हुई । 

हिन्दी-साहित्य के दीर्ष विकास काल में हरिऔध' का सव॑तोमुजखी प्रतिभावान 
व्यक्तित्व ध्यात आक्रृष्ट करता है । उनकी यह प्रतिभा अनेक रूपों में प्रतिफलित 
हुईं है। मुख्यतः उनके संबंध में एक विद्वान, चितक, कवि, गद्य लेखक तथा आचार्य 
की दृष्टि से विचार करना आवश्यक प्रतीत होता है । 
हरिओऔद्य' ने संस्कृत, फ़ारसी, अरवी, गुरुमुखी और हिन्दी भाषा का अध्ययन 
किया था। केवल अव्ययन ही नहीं, इन भाषाओं का उन्होंने पूर्ण रूप से मनन 
किया था और उनका इन पर समान अधिकार था। हिन्दी साहित्य क्षेत्र से वह 
पीढ़ी अब पूर्ण समाप्तप्राय हो रही है, जिसे इस प्रकार अनेक भाषाओं का ज्ञान 
रहा हो । 'हरिऔध!' ने इत भाषाओं के ज्ञान से अनेक प्रकार का लाभ उठाया। 
संस्कृत भाषा के गहन अध्ययन के फलस्वरूप उनके काव्यों की भाषा में विशिष्टता 
वर्तमान है। इस भाषा पर पूर्ण अधिकार होने के कारण ही, वे हिन्दी खड़ी बोली 
के आदि महाकवि हो सके । उन्होंने बड़ी सफलतापूर्वक संस्कृत के छंदों को हिन्दी 
भाषा के उपयुक्त बनाया । उन्होंने इस प्रकार केवल हिन्दी महाकाव्य की परम्परा 
का द्वार ही नहीं उन्मुक्त किया, वरन उन्होंने संस्क्ृतनिष्ठ हिन्दी और संस्कृत वत्तों 
के लिए भी हिन्दी क्षेत्न का मार्ग प्रशस्त किया । 
फ़ारसी तथा अरबी भाषा के गहन अध्ययन के फलस्वरूप 'हरिऔध' हिन्दी 
क्षेत्र में काव्य की एक नयी शैली के ध्रवर्त्क हो सके । उन्होंने उर्दू बहरों को बड़ी 
कुशलता से हिन्दी छंदों में ढालकर उर्द्‌-शैली में कई काव्यों का निर्माण किया। 
इन काव्यों से उनकी मौलिक प्रतिभा, भाषा पर असीम अधिकार का हमें परिचय 
मिलता है। वोल-चाल सबंधी उतकी मुहावरेदार कविताएँ उनके फ़ारसी और 
अरवी अध्ययत और लोक-चेतना के ज्ञान का फल हैं । गुरुपुखी भाषा के अध्ययन 
से उन्हें तया दृष्टिकोण मिला । इस भापा के अध्ययन के फलस्वरूप उनमें जातीय 
संकीर्णता के भाव उत्पन्न न हो सके । गुरुतानक साहब के साहित्य का अध्ययन 
करने का ही यह फल था कि उनमें ऊँच-तीच का भाव नहीं था और वे समस्त 
सानव जाति को समान-दृष्टि से देखते थे । 'हरिओऔदध' ने इन भाषाओं के अध्ययन 

का पूरा-पूरा लाभ उठाया। 

'हरिऔध' की भूमिकाएँ उत्तके गहन अध्ययन की उदाहरण हैं। इन भूमि- 
काओं में उन्होंने उर्दू, फ़ारसी और अरबी भाषा के ही नहीं, अंग्रेज़ी तथा अच्य 
भाषाओं के अनेक प्रकार के प्रमाण एकत्र कर अपने नवीन नियमों और तर्कों का 
प्रतिपादन किया है। इन भूमिकाओं में उद्धृत अनेक उद्धरण उन्हें कंठस्थ थे और 
आवश्यकता पड़ने पर वे अपने भाषणों में भी उनका उपयोग किया करते थे । 

'हरिऔध' यद्यपि आचार्य महावीरप्रसाद द्विवेदी के इतिवृत्तात्मक कविता- 
युग में हुए थे तथापि उनका कार्य-क्षेत्र और कविता-क्षेत्र तत्कालीन कवियों से 
बहुत भिन्‍त था। राधा-कृष्ण और सीता-राम के चरित्नों को नया मोड़ देने में तो' 
वे सफल हुए ही, उन्होंने उनके जन-प्ताधारण रूपों का भी विकास किया। 
उन्हें भय था कि इन लोगों के आदर्ण चरित्र को देखकर लोग उन्हें अवतारी पुरुष 
कहकर उनकी उपेक्षा कर सकते है । अतः जन-साधारण सें इस प्रकार के व्यक्ति- 
तत्त्वों का उन्होंने चित्रण किया और अपने 'ठेठ हिन्दी का ठाठ'और 'अधखिला फूल' 
में देवनन्दन, देववाला और देवस्वरूप तथा देवहुती के रूप में उनको उपस्थित 
किया । उन्होंने काव्य का जन-जीवन से सम्पर्क स्थापित किया और तुलसीदास 
की लोक-रक्ष क भावना को लोकाराधन भावना के रूप में उपस्थित करके नयी 
शक्ति प्रदान को । उनके उपन्यास, ताटक तथा काव्य सभी इसी भावना पर आधा- 
रित है। वास्तव में उनके साहित्यमें जन-गण को साथ लेकर चलने की सच्ची भावना 
वर्तमान है। यही नहीं, 'हरिऔध' ने समाज तथा देश में फैली हुई अनेक रूढ़िगत 
भावनाओं का अपनी रचनाओं द्वारा मुलोच्छेदन किया । उनके चितन का ही परि- 
णाम है कि हमने अपने राधा-क्षष्ण और सीता-राम को नये रूप में देखा और 
हमारी विलासी भावनाओं में परिवर्तन हुआ। अनेक दाशंनिक तथा सामाजिक 
विचारों का उनके काव्यों में वडी सरसता के साथ गुंफन हुआ है। वे कोरे कवि 
अथवा लेखक ही नही थे। उन्होंने समाज के पथ-प्रदर्शक, नेता तथा उपदेशक रूप 
में भी कार्य किया है। 

लोगों की ऐसी धारणा है कि 'हरिऔदध' की कविताओं में राष्ट्रीय-भावना 
का अभाव है। ऐसे लोगों कीं आलोचना के संवंध में क्या कहा जाये ? 'हरिऔध' 
की अनेक राष्ट्रीय कविताएँ हैं। वे वीर-पूजा को महत्त्व नहीं देते थे। साथ ही, 
राजनीति को काव्य से पृथक्‌ रखते थे | यही कारण है कि उनकी राष्ट्रीय कविताएँ 
भारत के सांस्कृतिक, प्राकृतिक और सामाजिक जीवन से ही संबंधित हैं। उन्होंने 
अपने राष्ट्र को ही शिव का रूप घोषित किया है | हाँ, उनके साहित्य में नेताओं 
अथवा विभिन्‍न आन्दोलनों से संबंध रखनेवाली कविताओं का अभाव अवश्य है। 
हरिओध' की राष्ट्रीय कविताएँ न तो एकदेशीय हैं और न सामयथिक। उनकी 
भारत संबंधी कविताएँ हिन्दी-साहित्य कीं निधि हैं । वे उन कवियों में न थे, जो 

नेताओं के गुणगान द्वारा राष्ट्रीय कवि कहलाने की स्पृहा रखते हैं। उनके जीवन 
का परम लक्ष्य सच्ची साहित्य साधना था। उनका चितन मनन इस क्षेत्र तक ही 
सीमित था । 

हरिऔध' प्रथम कवि हैं, जिनकी रचना में खड़ी बोली को कोमलकान्त 
पदावली का सौष्ठव प्राप्त हो सका। प्रसिद्ध पत्रकार श्री बाबूराव विष्णु पराड़- 
कर ने लिखा है---“खड़ी बोली के जिन शब्दों में काव्य का लालित्य भारतेन्दु को 
भी न दिखाई दिया, उसका आविष्कार करके आपने हिन्दी संसार को चकित कर 
दिया । जिस रस का स्रोत आपने दिखाया, उसमें आज हिन्दी संसार कल्लोल कर 
रहा है।” आचार्य ननन्‍्ददुलारे वाजपेयी के अनुसार, “हरिऔध आधुनिक हिंन्दी 
के सर्वश्रेष्ठ एवं बयोवुद्ध कवि हैं। कई बातों में समानता होते हुए भी कवित्व की 
दृष्टि से 'हरिऔध' का स्थान श्री मैथिलीशरण शुप्त से भी ऊँचा है और भारतेन्दु 
हरिश्चद्ध से भी उत्तम है। मैं उनकी तुलना बांग्ला के महाकवि मधुसू दत से करता 
हूँ और सब मिलाकर 'मेघ॒नाद वध काव्य से (प्रिय प्रवास को कम तहीं मानता । 
हरिओऔध” कविता कामिनी के प्राणवल्‍लभ रहे हैं। उन्होंने जीवन में बड़ी घोर 
शब्द साधना की थी। उनका शब्द शिल्प, उनका रचना-विव्यास हिन्दी की खड़ी 
बोली का आदर्श रूप है। हिन्दी की खड़ी बोली की असीम शक्ति तथा उसकी 
भविष्य की संभावना का ज्ञान उनकी रचनाओं से ही हुआ । क्या ब्रज-भाषा, क्या 
खड़ी बोली और क्‍या बोल-चाल की भाषा, प्रत्येक क्षेत्र में उन्होंने हिन्दी साहित्य 
को चरमोत्कर्य की सीमा पर पहुँचा कर छोड़ दिया है ।” आचाय॑ रामचन्द्र शुक्ल 
कहते हैं, “आजकल हिन्दी के जिन लब्धप्रतिष्ठ पुराने कवियों को हम काब्य के 
आधुमिक मार्ग पर पाते हैं, उनमें से कई एक पुरानी परिपाटी पर अत्यंत रसमयी 
रचना कर चुके हैं। ऐसे कवियों में आधुनिक काव्य-क्षेत्र के महारथी 'हरिऔध' 
प्रमुख हैं । लोग खड़ी बोली के कई रूपों की झलक दिखानेवाले उनके उन प्रौढ़, 
सरस, मधुसिक्त काव्यों से तो परिचित थे ही, जिन्होंने खड़ी बोली काव्य के गौरव 
पूर्ण भविष्य को स्थिर किया है । 'हरिऔध' शब्दों के कितने बड़े धनी हैं--यह 
उनके/प्रिय भ्रवास' आदि काव्यों का अनुशीलन करतेवाले जानते ही हैं। खड़ी बोली 
में जब उनकी कोमलकान्त पदावलोी इतनी मिठास घोल देती है तब स्वभावतः 
कोमल और मधुर ब्रज-भाषा के बीच उसकी छटा का क्या कहना ? 'रस कलस' 
में हरिओऔध ने काव्य की प्रतिष्ठित परम्परा को चरम उत्कर्ष पर पहुँचा कर छोड़ 
दिया है।” 

भाषा और कोमलकान्त पदावली के अतिरिक्त विषय की दृष्टि से भी 'हरि- 
औध' की रचनाएँ महत्त्वपूर्ण ठहरती हैं । उन्होंने अपनी रचनाओं द्वारा युग का 
प्रतिनिधित्व ही नहीं किया है, वरन वे एक युग की मूर्तिमान साहित्यिक प्रगति हैं । 
उन्होंने अपनी कल्पना का प्रयोग भाषा के उस शुद्ध स्वरूप के निर्माण में भी किया 

है, जो यदि संस्क्ृत की उल्टी गंगा न बहती तो आज सर्वत्न दृष्टिगत होता । 

हरिऔध' की कल्पनाएँ तथा उनके उत्कष॑ भी दर्शनीय है। उन्होंने अपनी 
कल्पना द्वारा राधा-कृष्ण और सीता-राम के चरित्रों का बड़ा सुन्दर चित्रण किया 
है और साहित्य-क्षेत्र में विचारात्मक क्रांति उत्पन्त की | महाकवि 'हरिऔध'” हिन्दी 
के व्यास हैं। आपने अनेक पुस्तकें लिखीं और असंख्य कविताएँ भी, किन्तु प्रियप्रवास 
आपकी अमर कति है जो अपने भाव-विन्या स, भाषा-सौष्ठव और वर्ण्य चातुरी के 
लिए विख्यात है । 

हरिऔध' की काव्य-प्रतिभा बहुमुखी थी । उसने अनेक क्षेत्रों का आलोइन 
किया और असूुल्य रत्नों से हिन्दी-साहित्य की गोद को अलंकृत किया। निःसंदेह 
कवि के रूप में उनका अन्यतम स्थान है। 

कवि के समान ही 'हरिऔदध' एक प्रौढ़ गद्यकार थे। उन्होंने गद्य-साहित्य की 
विभिन्‍न शाखाओं में रचता का मार्ग -प्रदर्शश किया है। उनके गद्य की शैली की 
अनेक विशेषताएं हैं । 'हरिऔध' का गद्य भी कवित्वमय होता है और उनकी रच- 
नाओं पर गद्य की स्पष्ट छाप मिलती है। हरिऔध ने गद्य क्षेत्र में अनेक शैलियों 
का प्रवतंव किया था । वे ठेठ हिन्दी और मुहावरेदार गद्य शैली के प्रवर्त॑क हैं। 
गद्य लिखते समय भी हरिऔध' का धारा-प्रवाह पद्मात्मक ही रहता है। उनके 
गद्य में पद्म की-सी ही लहर,शव्द संगठन, भावभंगी एवं माधुय मिलते हैं। गद्यात्मक 
सौप्ठव का ह्वास और पद्मात्मक विभूति की उत्क्ृष्टता उनके गद्य में स्पष्ट दिखाई 
पड़ती है । उनका गद्य पढ़ते समय काव्यात्मक प्रतिभा का वह चमत्कार, शाब्दिक 
बाहुलय का वह भंडार और भाव-निदर्शन की वह विशिष्टता प्राप्त होती है, जो 
कि साधारणत: सामान्‍य कवियों में भी नहीं दिखाई पड़ती । 'हरिऔदध' ने जहाँ इस 
प्रकार का कवित्वपूर्ण गद्य लिखा है, वहीं उन्होंने जन साधारण के लिए 'ठेठ हिन्दी 
का ठाठ' भी खड़ा किया है। चलते हुए विषयों के लिए उछलती-कूदती वोलचाल 
की मुहावरेदार भाषा का विकास किया है। कविता-स्षेत्र में उन्होंने मार्ग-प्रदर्शन 
किया तो गद्य-क्षेत्र में अनेक शैलियों का प्रवतंत कर उन्होंने हिन्दी साहित्य के 
भंडार तथा अभिव्यक्ति-माध्यम की विविध विधाएँ हमें प्रदान कीं। हिंन्दी का 
गद्य-सा हित्य भी उनकी प्रतिभा, कल्पना उनके विश्ञाल रचनात्मक साहित्य का 
ऋणी है। 'हरिऔध' का गद्य पद्मात्मक भले ही हो, परन्तु उनकी अभिव्यवित में 
किसी प्रकार का दोष नहीं है । 'हरिऔध' के गद्य में बुद्धि तत्व की अपेक्षा हृदय- 
पक्ष की अधिकता है | 'हरिओऔध' की गद्य-रचताओं में कल्पना और साहित्यिकता 
की अधिकता है। जो लोग इनके गद्य में पंडित रामचन्द्र शुक्ल की विशिष्टताएँ 
चाहते हैं, वे भी अन्याय करते हैं। उपाध्याय जी में शब्द-बाहुत्य' एवं वाक्य- 
विस्तार अधिक दिखाई पड़ते हैं, जो कि शुक्ल जी के विलकुल विपरीत है। परस्तु 
इसके लिए उपाध्याय जी को दोषी नहीं ठहराया जा सकता, क्योंकि दोनों लेखकों 

के दो भित्त-भिन्‍त मार्ग और विचार है। हरिऔध' का गद्य उस समय का गद्य है. 
जब वे गद्य साहित्य का नव निर्माण कर रहे थे अथवा 'गागर. में सागर' भरने की 
बात अथवा थोडे शब्दों में गम्भीर विचारों के कधत की शैली का विकास न हो 
सका था | 'हरिऔध' में बुद्धि और हृदय तत्त्व का समरसतापूर्ण समन्वय हुआ था। 
यही कारण है कि विवेचनात्मक और गम्भीर आलोचनात्मक निबंधों में भी उनका 
हृदय झलकता रहता है। . 

वह गंभीर मनीषी, जो मार्ग का निदर्शन करे और मार्ग के लिए आदर्शों का 
निर्माण करे, आचार्य' कहलाता है! 'हरिऔध' हिन्दी साहित्य की परम्परा में 
संभवत: इस युग के अन्तिम आचार्य है। उन्होंने काव्य-क्षेत्र में कवियों का निश्चित 
रूप से मार्ग-प्रदर्शन किया है । अलंकारों पर तो अनेक ग्रंथ लिखे गये, परन्तु रस 
ग्रंथों का अभाव 'हरिऔध' के समय तक ही रहा । 'हरिऔध' ने 'रस-कलस' द्वारा 
इस अभाव की पूर्ति की। यही नहीं, उन्होंने विभिन्‍न रसों की परिभाषा, लक्षण 
आदि भद्य में देकर अपनी ब्रज-भाषा कविता के उदाहरण प्रस्तुत किये हैं। सबसे 

हत्त्वपूर्ण वात तो यह है कि रीतिकालीन आचार्यों ने शुंगार-रस का वर्णन तो 

बड़े विस्तार से किया है परन्तु प्रसंगवश अन्य रसों का वर्णन करके अपनी इति- 
कतंव्यता समझ ली है ।हरिओऔध' ने नौ रसों का सांगोपांग वर्णन ही नहीं किया है, 
बरन्‌ एक-एक लक्षण के अनेक उदाहरण प्रस्तुत करके अपने अध्ययन्त और 
आचार्यत्व का परिचय दिया है। 

नायिकाओं के भेद-वर्णन में भी उन्होंने अपनी मौलिकता का परिचय देते हुए 
समय के अनुसार तवीन नायिकाओं की उद्भावनाएँ की हैं | सँभव है, वे नायिकाएँ 
लक्षण के मानदण्ड पर खरी न उतरें परन्तु इस नवीन उद्भावना ने काव्य-रसिकों 
के सम्मुख चितन की नवीन सामग्री तो प्रस्तुत की ही है।... 

हरिऔध' ने 'रस कलस' में लगभग ढाई सौ पृष्ठों की भूमिका में रस और 
तायिका-भेद संबंधी अनेक समस्याओं पर गंभीरतापुर्वक विचार .किया है और 
नाथिकाभेद के मनोवैज्ञानिक, सामाजिक तथा धार्मिक पक्षों पर पूर्ण रूप से विचार 
किया है। उन्होंने विभिन्‍न भाषाओं के उदाहरण से यह दिखलाया है कि थिश्व की 
विभिन्‍न भाषाओं तथा देशों में नायिकाओं का वर्णन किस प्रकार से होता रहा है। 

रीतिकालीन कवियों ने तायिका-भेद का चित्रण वासनाजन्य रूप में तथा 
वासना की संतुष्टि की दृष्टि से ही किया है। निश्चय ही इस दृष्टि से नायिका 
कद का वर्णन निन्‍्दनीय है। परन्तु सौंदर्य और कला की अभिव्यक्ति की दृष्टि से 
तथा मानव प्रकृति के अध्ययन की दुष्टि से इनका वर्णन प्रशंसन्तीथ ही कहा जायेगा । 
'हरिऔध' के नायिका भेद चित्रण में यह मौलिकता है। उन्होंने श्ूंगार के अन्तर्गत 
ताथिकाओं का वर्णन किया परन्तु उनमें कहीं अश्लीलत्व दोप नहीं आने दिया है। 
इसलिए उत्तका 'रख कलस'” काव्य रीति परम्परा का एक महत्त्वपूर्ण ग्रंथ है। 

'हरिऔध!' ने विभितत रसों के जो अनेक उदाहरण प्रस्तुत किये हैं, उनके द्वारा 
पाठक को यथार्थ सें उत्त रसों के आस्वादन का आनन्द प्राप्त हो जाता है। 

'हरिऔदध' ने अद्भुत रस के अन्तर्गत रहस्यवादी कविता का भी समावेश 
किया है । इस दृष्टि से भी ग्रंथकार ने एक नवीन दृष्टिकोण अपनाया है। इस 
प्रकार आजकल के आधुनिकतम शैली के काव्यों को भी इस काव्य रीति ग्रंथ में 
समाविष्ठ कर लिया गया है। इन नवीन विचारों के समावेश से आधुनिक युग के 
लिए 'रसकलस' की महत्ता स्पष्ट हो जाती है। हरिऔध ते अपने रस-विवेचन में 
तथा उदाहरण प्रस्तुत करने में प्राचीनतता और नवीनता का बड़ा ही सहानु- 
भूतिपूर्ण रूप से समन्वय किया है, अत: उनका इस दृष्टि से भी आचार्यत्व सिद्ध 
होता है । 

रस तथा नायथिका-भेद के नाम को ही सुनकर ताक-भौं सिकोड़ते वालों के 
सम्मुख आज रीतिकालीन परम्परा की समस्याएँ और अध्विक विक्ृत रूप में आ 
रही हैं। आज के उपन्यासों, काव्यों और नाटकों में यथाथेवादी तथा प्रगतिशील 
चित्नण के नाम पर नायिका भेद के जो अश्लील चित्र देखने को मिल रहे हैं, वे 
रीतिकाल की परम्परा के कान काट रहे हैं। वास्तव में इस दिशा में स्वस्थ परम्परा 
स्थापना का संकेत 'हरिऔध' ने ही किया । यदि रीतिकाल तथा उसके पश्चात्‌ 
कवियों ने नायिका भेद तथा श्यंगार रस वर्णत की शुद्ध और स्वस्थ परम्परा रखी 
होती तो साहित्य का यह अंश इतना निन्‍दनीय और गहित न समझा जाता | 

“'हरिऔध' ने हिन्दी-साहित्य को अनेक प्रकार के नये छन्‍्दों का भी उपहार 
प्रदान किया । इस क्षेत्र में भी उनके प्रयोग प्रशंसनीय हैं । उर्दू के छन्‍्दों को उनके 
प्रवाह की रक्ष्ता करते हुए उन्होंने हिन्दी मात्रिक छन्दों के वस्त्र पहना दिये हैं, यह 
कम महत्त्व की बात नहीं है। 

खड़ी वोली हिन्दी-साहित्य का कोई भी इतिहासकार जब साहित्य के विभिन्‍न 
क्षेत्रों का वर्गन करने के लिए अपनी लेखनी उठाता है,तब उसे साहित्य के विभिन्‍न 
क्षेत्रों की नींव डालने वालों में 'हरिओऔध' का नाम लेना पड़ता है । कविता, गद्य, 
निबंध, नाटक, उपन्यास आदि जो भी क्षेत्र हैं, उन समस्त क्षेत्रों में इस महान शिल्पी 
नेतृत्व किया है । उस युग में जवकि इस महान रचनाकार की सूजनात्मकता का 
प्रचार चाहे संभव न हो पाया हो, परन्तु यह धर व है कि खड़ी बोली युग के इस 
प्रकार की रचनाएँ साहित्य के अस्तित्व काल तक प्रकाश स्तंभ के समान अपनी 
ज्योति से ही प्रकाशित होती रहेंगी। इस साहित्यकार में सर्वपक्षीय सम्पूर्णता 
प्राप्त होती है। 


परिशिष्ट 


हरिऔध की प्रमुख कृतियाँ 


0० "थे ७ (७ -++> (०2 (>> *“-+ 


६> ०9 >> कफ कक न आन का निज बन कि कस कनत 
ने ७० 3 + ८3 ७5 00 चे 05 (७ -4> (० ॥> “5 (“> ४० 


- इक्मिणी परिणय 

. प्रद्यम्त विजय व्यायोग 
« अद्युस्त पराक्रम 

- क्ृष्णकान्त का दानपत्न 
: प्रेमाम्बु वारिधि 

: प्रेमाम्बु प्रस्तरवण 
- प्रेमाम्बु प्रवाह 

. प्रेम प्रपंच 

- अधखिला फूल 

. ठेंठ हिन्दी का ठाठ 
- उद्बोधन 

- ऋतु दर्पण 

पद प्रसूत 

« पद्य प्रमोद 

. प्रिय प्रवास 

« बैदेही वनवास 

- पारिजात 

« बोलचाबल 

» चोखे चौपदे 

. चुभते चौपदे 

« रस कलस 

» कल्प लता 

- फूल पत्ते 

- मर्म स्पर्श 

- इतिवृत्त 


परिशिष्ठ-गा 

- हरिओऔध' और उनका साहित्य 
 हरिऔध' के संस्मरण 
» हरिऔध : जीवन और क्षृतित्व 


(शोध ग्रंथ) 


« महाकवि हरिओऔध' और 


उनका प्रिय-प्रवास 


. डॉ० राजेन्द्र प्रसाद का भाषण 

गद्य शैली का विकास 
महाकवि 'हरिऔध' 

हिन्दी साहित्य का इतिहास 
हरिऔध अभिननन्‍दन ग्रंथ 
प्राचीन साहित्य 

दैनिक 'आज' की फाइलें 
राधा का क्रमिक विकास 


श्र 
अन्य सन्दभ- ग्रन्थ 
श्रीमद्भागवत मह॒षि व्यास 
« उत्तररामचरित भवभूति 
मेघदूत कालिदास 
« श्रद्धांजलि गया नागरी प्रचारिणी सभा' 


सुकूंद देव शर्मा 
मुकुंद देव शर्मा 
मुकुंद देव शर्मा 


धर्मन्द्र ब्रह्मचारी शास्त्री 


राजेन्द्र प्रसाद 

जगन्नाथ शर्मा 

गिरिजादत्त शुक्ल 'गिरीश' 
आचार्य रामचन्द्र शुक्ल 

आरा नागरी प्रचारिणी सभा 
रबीद्धनाथ ठाकुर 

दैनिक आज' वाराणसी 
शशिभूषण दासगुप्त 


भारतीय साहित्य के निर्माता 


भारतीय साहित्य के इतिहास निर्माण की दीघे यात्रा में जिन महाव्‌ प्राचीन 
अथवा अर्वाचीन प्रतिभाओं ने महत्त्वपूर्ण योग दिया है, उतका परिचय सामान्य 
पाठकों तक पहुँचाने के उद्देश्य से इस पुस्तकमाला का प्रकाशन आरम्भ किया गया 
है । अब तक हिन्दी में निम्नांकित पुस्तकें प्रकाशित हो चुकी है : 


लक्ष्मीचाथ बेज्ञबरुआ 
बंकिमचन्द्र चटर्जी 
बुद्धदेव बसु 

चण्डीदास 

ईबवबरचन्द्र विद्यासागर 
जीवनानन्द दास 
काज़ी नज़रुल इस्लाम 
महर्षि देवेन्द्रसाथ ठाकुर 
माणिक बन्द्योपाध्याय 
माईकेल मधुसूदत दत्त 
प्रमण चौधूरी 

राजा रामसोहन राय 
ताराशकर बन्द्योपाध्याथ 
श्रीअरबिन्द 

सरोजिती नायडू 
लझरुदत्त 

गोबधेनराम 

मेघाणी 

नानालाल 

नरसदाशंकर 

भारतेन्दु हरिश्चन्द्र 
बिहारी 

देवकीनन्‍्दन खत्री 
घनाननन्‍्द 

ह हरिओऔध 
जयदांंकर प्रसाद 
जायसी 

कबीर 

केषावदास 

महावीर प्रसाद हिवेदी 
नन्‍्ददुलारे वाजपेयी 
प्रेमचन्द्र 

राहुल सांकृत्यायन 
र॑ंदास 

श्यामसन्दरदास 
सुभद्रा कुमारी चौहाच 


हेम बर्आा 
सुबोधचन्द्र सेनगुप्त 
अलोकरंजन दासगुप्त 
सुकुमार सेन 
हिरण्मय बनर्जी 
चिदानन्द दासग्रुप्त 
गोपाल हाल्दार 
नारायण चौधुरी 
सरोजमोहन मित्र 
अमलेनदु बोस 
अरुणकुमार मुखोपाध्याय 
सौम्येन्द्रनाथ टैगोर 
महाश्वेता देवी 
मनोज दास 

पद्मिनी सेनगुप्त 
पद्मिनी सेनगुप्त 
रमणलाल जोशी 
बसनन्‍्तराव जटाशंकर त्विवेदी 
उमेदभाई मणियार 
गरुलाबदास ब्रोकर 
सदत्त गोपाल 

बच्चन सिंह 

मधुरेश 

लल्लन राय 
मुकुन्ददेव शर्मा 
रमेशचन्द्र शाह 
परमानन्द श्रीवास्तव 
प्रभाकर साचवे 
जगदीश गुप्त 
सन्‍्दकिशोर नवल 
प्रेमशंकर 

प्रकाशचन्द्र गुप्त 
प्रभाकर माचवे 
घर्मपाल मैनी 
सुधाकर पाण्डेय 
सुधा चौहान 


बी० एम० श्रीकंठय्य 
बसवेइवर 

विद्यापत्ति 

ए० आर० राजराज वर्सा 
चन्दु मेनन 

कुमारन्‌ आशान 
सहाकवि उल्ल्र 
वललत्तोल 

दत्तकवि 

ज्ञानदेव 

हरिनारायण आपडे 
केशवसुत 

नामदेव 

नरासह चितामण केलकर 
श्रीपाद कृष्ण कोल्हुटकर 
तुकारास 
फ़कीरमोहन सेनापलि 
राधानाथ राय 
सरलादास 

भाई बीर सिह 

दुरसा आढ़ा 
जाम्भोजी 

सूँहता नेणसी 
प्रिथोराज राठोड़ 
सूर्पभलल मिश्रण 
बाणभट्ट 

भवभूति 

जयदेबव 

फल्ह्ण 

कषेसेन्द्र 

साध कवि 

सचल सरमस्त 

शाह लतीफ़ 

भारती 

इलंगो अडिगल 
कम्बत 

साणिक्कवाच कर 
पोतन्ना 

वेदम बेंकटराय दास्त्री 
गुरजाड 

वीरेशलिगम्‌ 

बेसता 

ग़ालिब 


ए० एन० मृतिराव 
एच० थिप्पेरुद्रस्वामी 
रमानाथ झा 

के० एम० जॉर्ज 

टी० सी० शंकर मेनन 
के० एम० जॉर्ज 
सुकुमार अपिकोड 

बी० हृदयकुमा री 
अनुराधा पोत्‌दार 
पुरुषोत्तम यशवन्त देशपाण्डे 
रामचन्द्र भभकाजी जोशी 
प्रभाकर माचवे 

माधव गोपाल देशमुख 
रामचन्द्र माधव गोले 
मत्तीहर लक्ष्मण वराडपांडे 
भालचन्द्र नेमाड़े 
मायाधर मानसिह 
गोपीनाथ महन्ती 
क्ृष्णचन्द्र पाणिग्राही 
हरवंस सिंह 

रावत सारस्वत 
हीरालाल माहेश्वरी 
बुजमोहन जावलिया 
रावत सारस्वत 
विष्णुदत्त शर्मा 

के० कृष्णमूर्ति 

गो० के० भट 

सुनीति कुमार चटर्जी 
सोमनाथ धर 
ब्रजमोहन चतुर्वेदी 
चण्डिकाप्रसाद शुक्ल 
कल्याण बू ० आडवाणी 
कल्याण बू ० आडवाणी 
प्रेमा नत्दकुसार 

मु० वरदराजन 

एस० महाराजन 

जी० वंमीकताथन 
दिवाकलें वेंकटावधानी 
वेदम बेंकटराय शास्त्री (कनिष्ठ) 
नाले बेंकटेश्वर राव 
नाले वेंकटेश्वर राव 
नाले वेंकेटेशवर राव 
मुहम्मद मुजीब 


